

ياش - ئۆسمۈرلەرنىڭ كلاسسىك ئەسەرلەردىن بەھرىلەنىش مەجبۇتىسى - 2


6

تەبىئەتۈلەھە قايىق

ئاپتورى: ئەھمەد يۈكەنكى نەسرەتلىك شۈرگۈچى: ئەلى ھىمىت



شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى



ياش - ئۆسمۈرلەرنىڭ كىلاسسىك ئەسەرلەردىن بەھرىلەنىش مەجمۇئەسى - 2

6

تەبىئەتۈلھەمە قايىق

ئاپتورى: ئەمەد يۈكەكى

نەسرەلەشتۈرگۈچى: ئەلى ھىمىت

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سەن نەشرىياتى

مەجمۇئە نامى: ياش - ئۆسمۈرلەرنىڭ كىلاسسىك ئەسەرلەردىن
بەھرىلىنىش مەجمۇئەسى - 2 (6)

كىتاب نامى: ئەتەتۈلھەقايىق

پىلانلىغۇچى: ئېزىز ئاتاۋۇللا سارتېكىن

ئاپتورى: ئەھمەد يۈكەنكى

نەسرەيلەشتۈرگۈچى: ئەلى ھىمىت

مەسئۇل مۇھەررىرى: مەرھابا تەۋەككۈل

مەسئۇل كوررېكتورى: گۈلباھار توختەم

تەكلىپلىك كوررېكتورى: ئابدۇرېھىم ئابلىمىت

مۇقاۋىنى لايىھەلىگۈچى: نۇرمۇھەممەد ئۆمەر ئۇچقۇن

نەشرىيات: شىنجاڭ گۈزەل سەنئەت - فوتو سۈرەت نەشرىياتى

شىنجاڭ ئېلېكترون ئۇن - سىن نەشرىياتى

ئادرېسى: ئۈرۈمچى شەھىرى شىخۇڭ غەربىي يولى 36 - نومۇر

پوچتا نومۇرى: 830000

تارقاتقۇچى: شىنجاڭ شىنخۇا كىتابخانىسى

زاۋۇت: شىنجاڭ شىنخۇا خۇاڭ مەتبەئەچىلىك چەكلىك مەسئۇلىيەت شىركىتى

فورماتى: 880×1230 مىللىمېتىر 1/32

باسما تاۋىقى: 2.875

نەشرى: 2011 - يىلى 3 - ئاي 1 - نەشرى

بېسىلىشى: 2011 - يىلى 3 - ئاي 1 - قېتىم بېسىلىشى

كىتاب نومۇرى: ISBN 978 - 7 - 5469 - 1445 - 9

ئومۇمىي باھاسى: 106.00 يۈەن (جەمئىي 10 كىتاب)

(باسما ۋە بەت تۈپلەشتە خاتالىق كۆرۈلسە زاۋۇت بىلەن ئالاقىلىشىڭ)

نەشرگە تەييارلىغۇچىدىن

ئەدەب ئەھمەد ئېتىم، ئەدەب پەند سۆزۈم،
سۆزۈم مۇنداق قالۇر، بارۇر بۇ ئۆزۈم
— ئەھمەد يۈكنەكى

پەرغانە ۋىلايىتىنىڭ يۈكنەك دېگەن خۇش ھاۋالىق بوستانلىقىدا تۇغما ئەما ئاجايىپ بىر روھىيىكالاڭ ھەرزەت ئۆتكەنىكەن. ئۇنىڭ كۆزى ئاجىز بولغىنى بىلەن، پىكرى ئۆتكۈر، قەلبى ئويغاق بولۇپ، بىر ئۆمۈر ئىلىم تەھسىل قىلىپ، ساماۋى بالاغەتتە ئارىلىققا يېتىپتىمىش.

تۇغما ئەما شائىر ۋە پەيلاسوپ ئەھمەد بىننى مەھمۇد يۈكنەكى (1180 — 1110) قاراخانىيلار سۇلالىسىنىڭ ئاخىرقى يىللىرىدا ئوتتۇرا ئاسىيادىكى يۈكنەك (پەرغانە ۋىلايىتىدىكى جاي) دېگەن جايدا ياشاپ ئىجادىيەت بىلەن شۇغۇللانغان. نەۋائى ئۆزىنىڭ «نەسايىمۇل مۇھەببەت» ناملىق كىتابىدا شائىرغا يۇقىرى باھا بېرىپ: «تۈركىي خەلقتىن چىققان ئۇلۇغ ئەدەب، ئۇ ھەر كۈنى ئىمام ئەزەمدىن دەرس ئالاتتى» دەيدۇ. ھەمدە زاماندىشى بەدىئوز



زامانى ئەھمەد يۈكنەكىدىن ئۆگىنىشكە دەۋەت قىلغان. ئېيتىشلارغا قارىغاندا، ئەھمەد مەھمۇد يۈكنەكى كۆزى ئەمەش كىشى بولۇشىغا قارىماي باغداتتا ئىلىم تەھسىل قىلغان، شەيخول ماشايىخ خوجە ئەھمەد يەسەۋىنىڭ شاگىرتى بولغانىكەن. «ئەبەتۈلھەقايىق» (ھەقىقەتلەر بوسۇغىسى) دىداكتىك داستان بولۇپ، سۆزلۈك قۇرۇلۇش ئالاھىدىلىكى ۋە چاغاتاي تىلىغا خېلى يېقىنلىقى نۇقتىسىدىن قارىغاندا، 1250 — 1260-يىللار ئەتراپىدا يېزىلغانلىقىنى پەرەز قىلىشقا بولىدۇ. ئەسەر 14 باب، 484 مىسرادىن تەركىب تاپقان، ئۇنىڭغا باشقىلار تەرىپىدىن ئىلاۋە قىلىنغاچ ئۈچ پارچە شېئىرنى قوشقاندا، ھەممىسى بولۇپ 512 مىسرا بولىدۇ، ئەسەر رۇبائىي شەكلىدە يېزىلغان. بۇ ئەسەر بەزىدە «ھىبەتۈلھەقايىق» (ھەقىقەتلەر سوۋغىسى) دېگەن نام بىلەنمۇ تىلغا ئېلىنىدۇ.

داستاننىڭ بىزگىچە يېتىپ كەلگەن ئۈچ قوليازىمى بار. بىرى، قەدىمكى ئۇيغۇر يېزىقىدا كۆچۈرۈلگەن نۇسخىسى (ئا نۇسخا) بولۇپ، 1444 - يىلى زەينۇل ئابىدىن، سۇلتان بەخت، ھۈسەيىن قاتارلىقلار تەرىپىدىن سەمەرقەنتتە كۆچۈرۈلگەن، ھازىر بۇ نۇسخا ئىستانبۇلدىكى ئىياسوفىيا كۈتۈپخانىسىدا ساقلانماقتا؛ ئىككىنچىسى، قەدىمكى ئۇيغۇر يېزىقى بىلەن ئەرەب يېزىقىدا قۇرمۇقۇر پاراللېل قىلىپ كۆچۈرۈلگەن نۇسخىسى (ب نۇسخا) بولۇپ 1480- يىلى ئابدۇلرازاق قاتارلىقلار تەرىپىدىن ئىستانبۇلدا كۆچۈرۈلگەن، بۇ نۇسخىمۇ ئىستانبۇلدىكى



ئاياسوفيا كۈتۈپخانىسىدا ساقلانماقتا؛ ئۈچىنچىسى، يالغۇز ئەرەب يېزىقىدا كۆچۈرۈلگەن، بۇ نۇسخىنىڭ كۆچۈرۈلگەن ۋاقتى ۋە كۆچۈرگۈچىسى ئېنىق ئەمەس. بۇ نۇسخا ھازىر ئىستانبۇلدىكى توپكاپى سارىيى كۈتۈپخانىسىدا ساقلانماقتا.

داستاندا ئىلىم - مەرىپەتلىك، گۈزەل تىللىق - راستچىللىق، مەردلىك - سېخىللىق، ياخشىلىق - ھالاللىق، كەمتەرلىك - مۇلايىملىق قاتارلىق گۈزەل ئەخلاق، ئىنسانىي خىسلەتلەرگە زوق - شوقى بىلەن مەدھىيە ئوقۇش ئارقىلىق، جاھىللىق، نادانلىق، خەسسىلىك، ئاچ كۆزلۈك، يامانلىق، يالغانچىلىق، رەھىمسىزلىك، زالىملىققا ئوخشاش رەزىل ئىللەتلەر ئوبرازلىق، جانلىق، يەڭگىل شېئىرىي تىل بىلەن قاتتىق ئەيىبلەنگەن. بۇ خىل ئىلغار ئىدىيەلەرنىڭ قىممىتى بىباھا بولۇپ، نۇرلۇق گۆھەردەك خىسلەتلىك، دەريا سۈيىدەك ئۇلۇغ، قاشتېشىدەك سىرلىق ۋە خاسىيەتلىكتۇر. بولۇپمۇ «بۇ ئەسەر ئۇيغۇر ئەدەبىيات تارىخىدا مۇھىم ئورۇننى ئىگىلەش بىلەن بىر ۋاقىتتا، ئۇيغۇر تىلى تارىخىنى تەتقىق قىلىشتىمۇ ناھايىتى مۇھىم ئەھمىيەتكە ئىگە» (خەمىت تۆمۈر، تۇرسۇن ئايۇپ).

داستاننىڭ ئالاھىدە بىر يارقىن يورۇق نۇقىسى شۇكى، ئۇنىڭدا ئىپادىلەنگەن مۇھەببەت - نەپرەتنىڭ ئىنتايىن روشەنلىكى، يەنى خەلقچىللىق، ھەققانىيەت تۇيغۇسىنىڭ بۆلۈكلاپ تېشىپ تۇرغانلىقى، بولۇپمۇ پۈتۈن ئىنسانىيەتنى



مىللەت، دىن ئايرىماي «ئاتا بىر، ئانا بىر خەلق» دېگەن يۈكسەك
ئىنسانپەرۋەرلىك ئىدىيەسى بىلەن يۇغۇرۇلغان ئىتتىپاقلىق -
ئىناقلىق روھى ھېسابلىنىدۇ.

شائىر داستاندا باي تەسەۋۋۇر كۈچى، مول تىل بايلىقى ۋە
فولكلور سېھرى بىلەن ئىنتايىن يۇقىرى ماھارىتىنى
جۇلالاندۇرغان بولۇپ، تەپەككۇرغا قانات بېرىپلا قالماي،
ھېسسىياتقا بېغىشلايدىغان ئېستېتىك كۈچىمۇ ئاجايىپ.
مەسىلەن، «بۇلۇت ئۇششاق قەترىنى ھەدىيە قىلسا، دېڭىز ئۇنى
ئاز - كۆپ دېمەي قوبۇل قىلىدۇ». «بىلىملىك كىشى قىممەتلىك
دىناردۇر، بىلىمسىز نادانلار قىممەتسىز يارماقتۇر». «بەخت گۇيا
ياز بۇلۇتى ياكى چۈشتۇر». «كەڭ قورساقلىق بىر بىنا بولسا،
مۇلايىملىق ئۇنىڭ ئۆلىدۇر». «راست گەپ ھەسەلدەك، يالغىنى
پىياز». «نادانلىق — يۇيۇپ تازىلىغىلى بولمايدىغان كىردۇر». «ئەي
يامانلىق قىلىپ ياخشىلىق كۈتكەن (كىشى)، تىكەن تېرىغان
ئادەم ئۈزۈم ئالالمايدۇ» ۋە ھاكازا.

مەزكۇر ئوقۇشلۇق، بالىلارغا ماسلاشتۇرۇش ئۈچۈن توقۇلما
پېرسوناژلار ۋە قوشۇمچە ھېكايەتلەر مۇۋاپىقلاشتۇرۇلۇپ، ئەدەب
ئەھمەد بىننى مەھمۇد يۈكسەكلىكىنىڭ پەلسەپىۋى قاراشلىرى
ئاممىبىلىققا يەتكۈزۈلۈپ شەرھلەندى. ساغلام تەربىيەنى كۆزدە
تۇتۇپ، تەقدىرچىلىك ۋە ئىلاھىيەتچىلىك قىلىدىغان دىنىي
مىستىك قاراشلارنىڭ بىرىمۇ كىرگۈزۈلمىدى. كىچىك



دوستلارنىڭ ياقىتۇرۇپ ئوقۇشىنى، تەپەككۇرىغا قانات، قەلبىگە
نۇرلۇق چىراغ بولۇپ قېلىشىنى ئۈمىد قىلىمىز. ئەي
ياخشىلىققا قول ئۇزاتقۇچى ئەزىز ئىنسان، ئاڭلا، ئەدىب ئەھمەد
مەھمۇد يۈكەنەكى ئېيتۇدۇلەركى:

ئايا مەندىن كېيىن كەلگەنلەر قېنى؟
ئوقۇساڭ دۇئادا ئۈنتۈما مېنى.
ساڭا ھەدىيەدۇر بۇ تاڭسۇق سۆزۈم،
ماڭا قىلسا دەپ ياخشى دۇئا سېنى.



مۇقەددىمە

داد ئىسىپەھسالار ئۈچۈن بۇ كىتاب،
چىقاردىم جاھاندا ئاتى قالسۇن دەپ.
كىتابىمنى كۆرگەن، ئىشتىكەن كىشى،
شاھىمنى دۇئا بىرلە ياد قىلسۇن دەپ.
— ئەھمەد يۈكەنكى

بۈك - باراقسان تال - تېرەكلەر بىلەن يېشىل مەخمەل تون
ياپقان گۈزەل تەبىئەت ئۆزىنىڭ سېھرىي لاتاپىتى بىلەن
مۇساپىر نىمۇ ئىشقىدا كۆيدۈرۈپ، كۆزىگە نۇر، چېھرىگە ئاپتاپ
بەخش ئېتەتتى. كۆڭۈل قۇشى ئەركىن يايىدىغان بۇ ساپ
ھاۋالىق خىلۋەت ماكاندا ئاجايىپ زور ئىلھام، ھىممەت بىلەن
ياخشىلىققا قول باغلاپ بىر كىچىك «ھەقىقەت ئىشىكى» ئېچىلدى!
— شاھىمنىڭ ياخشى نامى قالسۇن دەپ داد ئىسىپەھسالار بەگ
شەرىپىگە بىر كىتاب يازاي دەيمەن. ئادىللىق، كەڭ قورساقلىق،
مەردلىك، خەلقچىللىق مېۋىلىرى ئۇنىڭ ۋۇجۇد دەرىخىدىن
پىشىپ مەي باغلاپ كەتكەنلىكىدىن، ئۆزلۈكىدىن ئەل - ئاۋامنىڭ
كەڭ ئېتىكىگە تۆكۈلۈپ تۇرىدۇ. ئەي بالام، بۇنى بىلگىنكى،



شاھمېنىڭ ياخشىلىقلىرىنى سانىغان كىشى، چۆلدىكى قۇم ۋە شېغىلنىڭ سانى ئۇنىڭغا تەڭ كېلەلمەيدىكەن.

— ئەي بۇزىرۇكۋارىم، — دېدى ياش تالىپ جانىبېك خۇددى يالقۇنچىغان ئوتتەك ھاياجانلىنىپ، — بۇلۇت ئۇششاق قەترىنى ھەدىيە قىلسا، دېڭىز ئۇنى ئاز — كۆپ دېمەي قوبۇل قىلىدۇ. شاھمېنىڭ قارىن — كۆكسى دېڭىزدىن مىڭ ھەسسە كەڭدۇر، بۇ ئەرزىمەس مەدھىيەنى قوبۇل قىلسا، ئەجەب ئەمەستۇر.

— شۇنداق بالام، ئۇ زېرەكلىكتە ئاينى بېسىپ چۈشىدۇ، ئادالەت ۋە ھەققانىيلىقتا ئانۇشربۇئاننىڭ ئۆزىدۇر. ئۇنىڭ ئېھسانى ئالدىدا بۇلۇت خىجىل بولىدۇ، بۇ سۆزنىڭ توغرىلىقىنى ئۇنىڭ دۈشمەنلىرىمۇ ئېتىراپ قىلىدۇ.

سەپەر ئېيى كىرىپ قالغانلىقتىن خانىقاغا كېلىپ — كېتىپ، يېتىپ — قوپۇپ تۇرىدىغان سوپى — دەرۋىشلەر، مۇساپىرلارمۇ كۆپىيىپ قېلىۋاتاتتى. ۋەز ئېيتىش، سەدىقە بېرىش، زىكرى ئېيتىشتىن تارتىپ ھەممە ئىشلاردا ھەزرەتنىڭ بۇ مەھرەملىرى ئاجايىپ چوڭ كۈچ بولاتتى. دەرۋىشلەر، سوپىلار ۋە زىكرىگە قاتناشقۇچىلار ھالقىسىمان غۇزمەكلىشىپ يوغان سېدىلەرنىڭ ئاستىغا سېلىنغان كىگىزلەردىن ئورۇن ئېلىشاتتى. ئىبراھىم سوپى يەسەۋى ھېكمەتلىرىدىن ئوقۇپ زىكرىنى باشلىغاندا، ئەتراپ قاينامدەك ئۆركەشلەپ، قىزىپ تەرەپ — تەرەپكە تاشلاپ « ھە — ھۇ » قىلىشىپ مەيداندا چاڭ كەلتۈرەتتى. ئىمان ئېيتىشتىن تارتىپ ھېكمەت ئېيتىشقىچە

بولغان ئارىلىقتىكى ھېسسىياتنى تەسۋىرلەش بەسى مۈشكۈل بولسا كېرەك.

بۈگۈنكى ھاۋامۇ ئوچۇق، ئاپتاپ مېھرىنى كۆرسىتىپ، زەر تونىنى كىيىپ سەيلىگە چىقتى.

يۈكەنەك مەدرىس خانىقاسىنىڭ كەڭ پېشايۋانلىق، باراڭلىق ھويلىدىكى كەڭ سۈپىدا سۆھبەت داستانىغا ئىلىم ۋە ھېكمەتتە ھەزرەتتىن جىق تەلىم ئېلىپ تولىغان ئايدەك مۇلايىمغىنە نۇرلىنىپ تۇرىدىغان، ھاپىزلىق سەنئىتىگە ماھىرلىقى ھەم چېۋەرلىكى بىلەن ھەممىگە يېقىشلىق ئوتتۇرا ياشلىق خەلىپە ئىبراھىم سۈيىمۇ داخىل بولدى. تال - تال ئالتۇن نۇرلار بۈككەندە باراڭ ئارىسىدىن تاراۋاتقان سېھىرلىك شولىدەك جىلۋە قىلاتتى. قۇشلارنىڭ زوق - شوقى تېشىپ تومۇزدىكى شار - شار بۇلاقتەك كىشىنىڭ بەھرىنى ئاچاتتى. باغ ئارىلاپ سۇس ئۇچقان شامال ئۈزۈم، ئالما، جىگدە دەرەخلىرى ۋە رەيھان، يالپۇز، ياۋا كۆكتاتلارنىڭ مەستخۇش ھىدىنى دىماغقا ئۇراتتى. قىسقىسى، جىگدە چېچەكلىرى كۈچلۈك گۈپۈلدەپ ياشلىق ھېسلارنى قىيغىتىپ تۇرىدىغان يازنىڭ تازا پىشىپ تولىغان مەۋسۈمى ئىدى.



مۇندەرىجە

- بىرىنچى باب بىلىمدىن سۆزۈمگە ئاساس سالىمەن 1
- ئىككىنچى باب تىلىڭنى قاماقتا تۇتقىن، چىشڭ سۇنمىسۇن ... 12
- ئۈچىنچى باب دۇنيا — ئېتىزلىقتۇر، ياخشىلىق تەرگىن ... 26
- تۆتىنچى باب بېخىللىق داۋالاپ ساقايتقىلى بولمايدىغان
كېسەل 34
- بەشىنچى باب تەكەببۇرلۇقنى يەرگە ئۇر، كەمتەرلىكنى چىڭ
تۇت 42
- ئالتىنچى باب تەمە ئارىسىغا ئەجەل يوشۇرۇنغاندۇر 49
- يەتتىنچى باب يامانلىققا ياخشىلىق قىل 57
- سەككىزىنچى باب زامانىڭنى ئەيىبلەيمەي، كىشىلىرىڭنى
ئەيىبلە 65
- توققۇزىنچى باب «ئۆزۈم كەتتىم، سۆزۈم قالدى» 71

بىرىنچى باب

بىلىمدىن سۆزۈمگە ئاساس سالىمەن

قويۇق تەك يوپۇرماقلىرى ئارىسىدا رەتلىك ساڭگىلاپ تۇرغان غۇچچىدە مۇناقى ئۈزۈملەر خۇددى زىننەت چىراغلىرىدەك كىشىنى ئىختىيارسىز جەلپ قىلاتتى. ئۈزۈم تېلى ئارىسىدا ئاندا - ساندا كۆزگە تاشلىنىپ تۇرغان چىرايلىق قاپاقلار سېھىرلىك تۇيغۇ بەخش ئېتەتتى. باراڭ ئاستىدىكى كەڭ سۈپىدىكى كونا گىلەم ئۈستىگە قېلىن كۆرىپلەر سېلىنغان، تۇلۇقچە تەككىگە يۆلەنگىنىچە «شەيخۇل ماشايخ، سۇلتانۇل ئارپىن» خوجا ئەھمەد يەسەۋى ھەزرەتلىرىنىڭ ئەڭ ئۈمىدلىك ئىز باسارى بولمىش پەدەر ئۈستاز ئەھمەد يۈكەنەكى خورما تەسۋىسىنى سىيرىغىنىچە بېشىنى قىيسىق قىلىپ چوڭقۇر خىيال دېڭىزىغا غەرق بولغان ھالدا ئولتۇراتتى. ئۇنىڭ قارشىسىدا ھەزرەتنىڭ خاس مەھرەملىرىدىن بۇخارالىق ئىبراھىم سوپى، تۈركمەن يېتىم بالا جانىپىك قاتارلىق خەلىپىلىرى دەرەقەمتە ئولتۇراتتى. ئىبراھىم سوپى تۈگىدەك ئېگىز بولۇشىغا قارىماي، تىيىندەك شۇنچىلىك تېتىك ئىدىكى،



شەربەت تەييارلاشتىن تارتىپ قەنت - گېزەك، تاتلىق - تۇرۇملارنى داستىخانغا ئۆزى بىر قوللۇق تىزىپ بولاتتى. قويۇق قاشلىرى ئاستىدىكى خىلۋەت بۇلاقتەك ئويچان، تىنىق قاپقارا كۆزلىرىدىن ياشلىقنىڭ تەپتى ئۇرغۇپ تاشاتتى. ئۇ سەككىز يېشىدىن باشلاپ بۇخارادىن ھەزرەتنىڭ ھامىيلىقىدا ھەزرىتىمنىڭ تۇغۇلغان يۇرتى يۈكەنەك دېگەن ھاۋالىق جايغا كېلىپ ماكانلاشقان. ئۇنىڭ ئاتىسى بۇخارالىق چوڭ سودىگەر بولۇپ، دىنىي ئېتىقادى كۈچلۈك، خانىقا، مەدرىسەلەرگە خەير - ئېھسان قىلىپ، يېتىم - يېسىرلارنىڭ بېشىنى سىلايدىغان تەقۋادار مۇسۇلمان ھېسابلىناتتى. ھەزرىتىم بۇخارادا ئىلىم تەھسىل قىلغىنىدا، ھەزرىتىمنىڭ ئەمالىقىغا قارىماي ئىلمىي ئىلاھىيىدىن يەنى «ۋەھىي»، «ئىلھام»، «پاراسەت» ئۇرۇقىنى دىلغا تەرگەنلىكى ئۇنى ھەيرانۇھەس قىلغان، ئالىي ھۆرمەت تەختىدە ئورلىتۇرغۇزغانىدى، ئۇ بۇ جەرياندا ئوتۇن تېرىش، سەدىقە تىلەشكە چىقىش، كۆكتات تېرىش، باغ پەرۋىشىدىن تارتىپ تەرەت سۈيى تەييارلاش، ھەزرىتىمگە ھەمراھ بولۇپ، ئۇنىڭغا كۆز - قۇلاق بولۇش، يېمەك - ئىچمەك مۇلازىمىتىنى قىلىشقىچە ھەممە ئىشنى قىلاتتى. ھەزرەتنىڭ يېنىدا كۈن بويى يەسەۋى تەرىقىتىنى مۇتالىئە قىلىپ، يادقا ئالغان، مېغىزىنى چېقىپ، ئاپپاق قەغەزەدەك غۇبارسىز كوڭۇل دەپتىرىگە يازاتتى، توم - توم، خۇرۇم مۇقاۋىلىق قۇرئان - ھەدىس ۋە شەيخۇل ماشايخ قۇلخوجە ئەھمەد يەسەۋىنىڭ «دىۋانى ھېكمەت» ناملىق

شېئىرىي دىۋانغىچە قانچە يۈز قېتىم ئوقۇغانىدى. ئوتتۇز ياشقىچە پۈتۈن ئىخلاسى بىلەن تەسەۋۋۇپ ئىلمى ئۆگەندى. ھەزرىتىمنىڭ بىرىنچى قول خەلىپىسى بولۇپ قالدى. بۇرۇتلىرى ئەمدىلا خەت تارتقان، ئارابوي كەلگەن، يوغان چىرايلىق قوي كۆزلىرىدىن ئۆتكۈر نۇر يېغىپ تۇرىدىغان مۇلايىمغىنە يەنە بىر يىگىت قارا تاغنىڭ قارناق دېگەن قىشلاقىدىن كەلگەن ياش تالىپ جانىبك بولۇپ، ئۇمۇ يەسەۋى تەرىقىتىگە ئىقرار بولغان، ئۇستا خەتتات، شېئىرخۇمار، ئۆتكۈر پىكىرلىك ياش ئىدى. ئۇ ھەزرەتنىڭ قېشىغا كېلىپ، ئۇنىڭ ئاتىلىق مېھرىگە نائىل بولغىلى ئۈچ يىلچە بولاي دەپ قالدى. ئەمدى ئۇ ئىبراھىمنىڭ ۋەزىپىسىنى ئۆتكۈزۈۋېلىپ، يۈگۈر - يېتىم ئىشلارنى جايىدا ئورۇنداپ كېلىۋاتاتتى. داستىخانغا ئۈزۈم، ئانار، قەنت - گېزەك، گۈلە، پېچىنە، ئاققان - كاكىچىلار تۆكمە قىلىنغان، يالتىراپ تۇرغان چېچەك نەقىشلىك مىس چەينەك، فار فۇر چىنىلەردە قىزغۇچ، خۇش پۇراق چاي جىلۋە قىلاتتى. سۈپىنىڭ بىر بۇرجىكىگە ئاشلانغان تېرىدىن ئالاھىدە ئىشلەنگەن چوڭ بىر كىتاب، بىر توپ نەپىس ئىشلەنگەن سارغۇچ خوتەن قەغىزى، بىر دانە قومۇش قەلەم ۋە كىچىككىنە يالپاڭ چىنىدە ئېزىپ تەييارلانغان قوندۇزدەك قاپقارا سىياھ قويۇقلۇق تۇراتتى. بىر ھازا جىمجىتلىقتىن كېيىن سۆھبەت يەنە باشلاندى.

— ئەي ئوغلۇم، بىلىمدىن سۆزۈمگە ئاساس سالمەن، — دېدى پېشقەدەم ئەدىب سالماق تەلەپپۇزدا، — شۇنىڭغا ئىخلا



قىلغىنىكى، بىلىمگە ئۆزۈڭنى باغلا. سائادەت يولى بىلىم بىلەن ئېچىلىدۇ، بىلىم بىلەن سائادەت يولىنى ئاچ.

ئەدىبىنىڭ قويۇق ئۆسكەن، مۇزدەك ساقىلى بىلىنەر - بىلىنمەس تىترەپ تۇراتتى. ياداڭغۇ يۈزىدىكى سانسىز قورۇقلارمۇ كىشىگە بەئەينى گۈل بەرگىدەك يېقىملىق كۆرۈنەتتى. تۇغۇلۇشتىن تا ئۆمۈر بويى قۇياشنىڭ ئىللىق نۇرىغا تەشنا بولۇپ زارىققان قاپقارا كۆزلىرى شۇ تاپتا يۇلتۇزدەك چاقناپ ۋالىدە ئېچىلىدىغاندەك قىلاتتى. ئارىنى بىر ئاز جىمجىتلىق باستى. ئەدىب ئازراق دېمىنى ئېلىۋالغاندىن كېيىن، تەپەككۈر كانلىرىدىن ساپسىرىق يالتىراپ تۇرغان سۆز تىللارنى سېخىيلىق بىلەن مەردلەرچە تۆكمە قىلدى. كۆزلىرىدىن ئۈمىد نۇرى چاقناپ تۇرىدىغان، ئارا بويىلۇق كېلىشكەن تەلەپلىك بۇ يىگىت تەلەپچان، مېھرىبان ئۇستازنىڭ ھېكمەت گۆھەرلىرىنى كۆڭۈل دەپتىرىنىڭ ئاپپاق بەتلىرىگە تىزماقتا ئىدى.

— بىلىملىك كىشى قىممەتلىك دىناردۇر، بىلىمسىز نادانلار قىممەتسىز يارماقتۇر. ئادەمدە بىلىم بولۇشى سۆڭەكتە يىلىك بولغانغا ئوخشايدۇ، ئادەمنىڭ زىننىتى ئەقىل بولسا، سۆڭەكنىڭ يىلىكتۇر. بىلىمسىز كىشى يىلىكسىز سۆڭەكتەك كاۋاك بولىدۇ. ھالبۇكى، يىلىكسىز سۆڭەككە ھېچكىم قول ئۇزاتمايدۇ. — ئەي مەۋلانەم، — دېدى ئىبراھىم سوپى يوغان قوڭۇر كۆزلىرىنى چىمچىقلىتىپ، — ھوقۇق ئىمتىيازى، ئالتۇنى



بولمىغان ئادەمنىڭ بەخت يۇلتۇزى ئېگىزگە ئۆرلىگەن نەدە بار؟
كىتاب تۇتقان قول بىلەن تىللا سانمىغان قول ھامان پەرقلەنمەي؟
— ئەي ئوغلۇم، شۇنى بىلىڭىكى، ئادەم ھوقۇق، مال -
دۇنياسى بىلەن ئەمەس، بىلىمى بىلەن تونۇلىدۇ. بىلىمسىزلىرى
تىرىك تۇرۇپ كۆزگە كۆرۈنمەيدۇ. بىلىملىكلەر ئۆلىسىمۇ نامى
تىرىك بولىدۇ. بەرھەققى، بىر بىلىملىك مىڭ بىلىمسىزگە تەڭ
كېلەلەيدۇ، تەڭلەشتۈرگەندە بىلىمنىڭ سالىمى ئايان بولىدۇ.
ئەمدى ئەقلىڭ بىلەن بايقاپ كۆرگىن، بىلىمدىن پايدىلىق يەنە
قانداق نەرسە بار؟! بىلىمنى زېرىكمەي ئىزدە، شۇنى بىلىڭىكى،
ھەق رەسۇل: «بىلىم جۇڭگودا بولسىمۇ ئىزدەڭلار» دېگەن.
بىلىمنى دائىم بىلىملىكلەر ئىزدەيدۇ، بىلىم تەمىنى ئەي
دوست، بىلىملىك بىلىدۇ. بىلىڭىكى، بىلىم قەدرىنى بىلىم
بىلدۈرىدۇ، بىلىمسىز ئەخمەق بىلىمنى نېمە قىلىدۇ؟ دانالارنىڭ
سۆزىگە ئېتىبارسىز قارىما. دانالار دۆلەتتۇر، ئۇلارغا قول بېرىپ
خىزمىتىنى قىل. ئىپار قاقچىلانغان تۆلۈمدىن ئىپارنى
ئېلىۋەتسىمۇ، ئۆزۈنچىچە ئۇنىڭ خۇش ھىدى كەتمىگەندەك،
دانالارغا يولۇقساڭ ساڭىمۇ ئەقىل - پاراسەت نۇرى ۋە پەزىلەتنىڭ
خۇش ھىدى قالىدۇ.

— ئەي مەۋلانەم، — دېدى ئىبراھىم سۈپى ھاياجانلىق
ئىلكىدە تىترەپ تۇرۇپ، — بىلىمنىڭ چىرىغى شىرنىڭ ئاغزىدا
بولسىمۇ جاننى پىدا قىلغۇلۇق، شۇنداقمۇ؟
— ئەلۋەتتە، شۇنداق بولۇش دانالىقتۇر. چۈنكى، بىلىم



چىرىغى مەڭگۈ غۇۋالاشماس. بىلگىنىكى، ئىلىملىك كىشى
گۆھەرلىكتۇر. بۇنداق نۇرلۇق گۆھەرگە ئېرىشكەن كىشى
تۈگىمەس خەزىنىگە ئىگە بولغاندۇر. ئۇ شۇنداق خىسلەتلىككى،
ئۇنى بورانمۇ ئۇچۇرالمىدۇ، سۈمۈ چۆكتۈرەلمەيدۇ، بۇلۇتمۇ
باسالمىدۇ. بىلىم مىسلى قۇياش نۇرىدۇركى، پۈتۈن ئالەمگە
گۈزەللىك، ھاياتلىق بەخش ئېتىدۇ. بۇنداقلارنىڭ ھەرقانداق
ھاجىتى راۋا بولۇر. كۆڭلى - كۆكسى ئازادە، خۇشال بولغايكى،
خالايق ئالدىدىمۇ يۈكسەك مەرتىۋىلىكتۇر. بىلىمىزنىڭ كۆڭلى
پەرىشان بولۇپ، ئۇنىڭ ھەرقانداق ئىشى كۆڭۈلدىكىدەك، دۇرۇس
بولماس. ئىلىمدىن يۈز ئۇرۇش — كەچۈرگۈسىز گۇناھتۇر.
شۇڭا، ئىلىمگە ئۆزۈڭنى يالقۇنلات، ئىلىم ئال، سۆي، نۇسرەت
تاپسەن، بالام.

— ئەي دانىشمىنىم، ماڭا جاۋاب بەرگىن، — دېدى جانىپىك
مەمنۇنىيەتلىك بىلەن ئۆتۈنۈپ، — بىلىملىك بىلەن
بىلىمىزلىكنىڭ يەنە قانداق ئىللەتلىرى بار؟

— بىلىملىككە ھەق سۆز تەمسىز بىلىنىدۇ، ئۇنىڭغا پەندە -
نەسىھەت پايدىسىز تۇيۇلىدۇ، قارا، بىلىملىك كىشى ئىشنىڭ
پەيتىنى بىلىدۇ، ئۇ ئىشنى بىلىپ قىلىدۇ، كېيىن ئۆكۈنمەيدۇ.
بىلىمىز ھەممە ئىشتا ئۆكۈنىدۇ. ئۇنىڭغا بۇنىڭدىن باشقا
قىسمەت يوق. بىلىملىكلەر كېرەكلىك سۆزنى قىلىدۇ،
كېرەكسىز سۆزلەرنى كۆمۈپ تاشلايدۇ. بىلىمىزلىر دائىم
بىلمەستىن سۆزلەۋېرىدۇ، ئۇنىڭ ئۆز تىلى ئۆز بېشىنى يەيدۇ.

قاراپ باق ئوغلۇم، بىلىمسىزلىكتىن ياخشىلىق كۆرگەن بىرەر ئاق كۆڭۈل كىشى بارمۇ؟

— مېنىڭچە، يوق. چۈنكى، بىلىمسىزنىڭ ماڭغان يولى قارا بولۇپلا قالماي، بەلكى يەنە كۆڭلىمۇ قارا بولىدۇ، شۇنداقمۇ ھەزرىتىم؟

— شۇنداق، بىلىمسىزلىكنىڭ قىلمىشى پۇشايماندۇر. ئويلاپ باق، يىلىكسىز سۆڭەككە ئىتمۇ غاجاش تۈگۈل، قاراپمۇ قويماس. دىنار بىلەن يارماقنىڭ قىممىتى قانداقمۇ ئوخشاش بولسۇن؟! بىلىمنى ئىزدەشتىن ئەسلا يانما، شۇ چاغدىلا، ئۇ ساڭا كۈلۈپ قارايدۇ. ئۇنىڭ مېھرى چەكسىزدۇر، بالام، بۇنىڭغا ئىشقىڭنى قوي.

— بۈزۈكۋار ھەزرىتىم، — دېدى ئىبراھىم سوپى ئەدەپ بىلەن ئاۋازىنى ئىمكانقەدەر مۇلايىم قىلىشقا تىرىشىپ، — بۇرۇن بىر ئاكا — ئۇكا بىللە سەپەردە بوپتۇ. ئۇلار ئۇزاق يول يۈرۈپ بىر ئاچالغا كەپتۇ. قارىسا، يولنىڭ بىرىگە «تىللا لازىم بولسا قالسىەن» دېگەن خەت، يەنە بىر يولغا «بىلىم لازىم بولسا ئالسىەن» دېگەن خەتلەر يېزىقلىق ئىكەن. ئاكا — ئۇكا ئارىسىدا تالاش — تارتىش بوپتۇ. ئاكىسى ئۇكىسىنىڭ توسۇشىغا قارىماي، بايلىق ماكانغا قاراپ يۈرۈپتۇ، ئۇكىسى بىلىم — مەرىپەت يولغا راۋان بوپتۇ. ئاقىۋەتتە، ئاكىسى ئىككى كۈزى قارىغۇ ھالدا ئاچ قورساق، سۇسىز، بىرتېرە، بىر ئۈستىخان ھالدا ئاران دېگەندە ئۆمىلەپ باشتا كەلگەن ئاچالغا كەپتۇ. ئۇنىڭ قولىدا بىر



خالتا ياقۇت - كەھرېۋا يالتىراپ تۇرغۇدەك. ئۇكىسى نۇرغۇن ئىلىم - ھېكمەت ئۆگىنىپ، توم - توم دىۋانلارنى ئېلىپ، ئارغىماققا ئولتۇرۇپ كەپتۇ. قارىسا ئاكىسىنىڭ ھالى ئىنتايىن ئېغىر ئىكەن. ئۆلۈم پۇرىقى بۇرىنىدىن گۈپۈلدەپ پۇراپ تۇرغۇدەك. ئۇكىسى قايغۇرۇپ، جىددىي ھەرىكەتكە كەپتۇ. ئاخىر ئۆگەنگەن تېبابەت، ئىلمىيىنۇجۇم ۋە جادۇگەرلىك بىلىملىرىنى ئىشلىتىپ ئاكىسىنى قۇتقۇزۇۋاپتۇ. ئەمما، ئاكىسىنىڭ كۆزى ئېچىلغان ھامان ئېلىپ كەلگەن مەرۋايىتلار ئۆزلۈكىدىن يوقاپ كېتىپتۇ. ئاكىسى ساقايغاندىن كېيىن، ئۇكىسىدىن قاتتىق ئاغرىنىپ ئۇنى تىللاپ، ئۇرۇپتۇ. قولىدىن كەتكەن مال - دۇنياسىنىڭ ۋەسۋەسىدە زار - زار يىغلاپ بۇ پانىي دۇنيا بىلەن قايتىدىن خوشلىشىپتۇ.

بۇ بىر ھېكايەتتىن مەن شۇلارنى بىلىدىمكى، ئىلىمدەك ئەڭ گۈزەل، ھەقىقىي دوست بۇ دۇنيادا يوقتۇر، بىلىمنى دوست تۇتۇش - ئىمانلىق مۆمىننىڭ بەخت - ئىقبالى سانىلىشى كېرەك.

— مەنمۇ شۇنداق قارايمەن، مەن بولساممۇ بىلىم يولىنى تاللايتتىم. بۈگۈنكى سۆھبەتتە بىلىمنىڭ پايدىسى ۋە بىلىمسىزلىكنىڭ زىيىنى ھەققىدىكى دۇردانە تەلىماتلىرىڭىزدىن سوغۇق، قاراڭغۇ كۆڭلۈم كۈندۈزدەك يورۇپ ئىسسىدى. سۆز دۇردانلىرىڭىزنى بىرمۇبىر تىزىپ ئالدىم. ئاخىرىدا شۇنى بىلگۈم بار، نادانلىق نېمىشقا بىتەۋىپقە ئامراق؟ بىلىمنىڭ نۇر -

ھېكمىتىنىڭ بايانى قانچىلىك؟

— ئەي تەنتەك بالام، بىلىشنىڭ كېرەككى، ھەرقانداق كىرنى يۇيۇپ تازىلىغىلى بولىدۇ. لېكىن، نادانلىق يۇيۇپ تازىلىغىلى بولمايدىغان كىردۇر. بايامقى ھېكايەتتىكى ئاچ كۆزنىڭ ئۆلۈمى شۇنىڭدىندۇر. بەرھەق، مۈلۈكسىزگە بىلىم تۈگىمەس مۈلۈك، نەسەبسىزگە بىلىم ئۈزۈلمەس نەسەب. ئۇنىڭغا ئېرىشمەن دەيدىكەنەن، ئۆز نەپسىڭدىن ۋە روھىڭدىن غالىب كېلىشنىڭ كېرەك. سۆزۈمنى ئاڭلا، بىلىمنىڭ خىسلىتى شۇكى، ئۇنىڭ ئالدىدا ئاسمان بىلەن پەگاھنىڭ پەرقى يوق. شۇ ئېسىڭدە بولسۇنكى، ھەق رۇسۇل: «بىلىم چىندە بولسىمۇ ئىزدەڭلار» دېگەن.

— بىلىم ئىزدەپ چەككەن چاپاننىڭ كەينى راھەت. ئەمدى بىلىم ئۆگەنمەي، نېمىگە قاراپ تۇرغۇلۇق؟ مېنىڭچە، بىلىمنىڭ گېپىنى قىلىسىمۇ، كىشىنىڭ كۆڭلى يورۇيدۇ. شۇنداقمۇ، ھەزرىتىم؟

— بۇنىڭغا گەپ كەتمەيدۇ. ئالدى بىلەن سەۋرلىك بولۇشۇڭ كېرەك. سەۋرىدىن ھالۋا پۈتىدۇ، دېگەن گەپ بار. چىدامچانلىق ئۇنىڭ ئاچقۇچىدۇر. شۈبھىسىزكى، مېھنەتنىڭ تېگى راھەتتۇر، بالام. قارا، شام ئۆزىنى شۇنداق ئۆرتىمىسە كېچىنى يورۇتالامدۇ؟! شۇنى ئېسىڭدە تۇتقىنكى، ئىلىمگە ئىخلاس قىلىش — ئىنساننىڭ ئەڭ ئالىي پەزىلىتىدۇر. ئازراق جاپادىن قېچىپ، ئۆگىنىشتىن قاچقانىنى ئەمدى نېمە دېگۈلۈك؟!



— ئەي مېھرى ئىسسىق مەۋلانە پەدەرىم، — دېيىشتى خەلىپىلەر تەڭلا، — بۈگۈنكى تەلىملىرىدىن قايتا قان تاپقاندىك بولدۇق. بىلىمدىن قانچە سۆز ئاچساقمۇ دىلىمىز قانمايدۇ، سۆز گۆھرىدىن ۋۇجۇد ئالىمى نۇرلانغاي. گۈلخاننىڭ ئوتى ھامان ئۆچىدۇ، بىراق بىلىمنىڭ ئوتى قۇياشتۇركى، ئەبەدىلئەبەد يالقۇنجايدۇ. بىلىمخۇمارلىق ئىنسان پەزىلەتلىرىنىڭ بېشى، كۆڭۈل بوستانلىرى ئۇنىڭ مېھرى ئاپتاپ گۈلشەندە باراقسانلىغاي، ھەزرىتىمنىڭ ھېكمەتلىرىنى دىۋان سۈپىتىدە تۈزمەك پەرزىمىزدۇر، دۇئالىرىنى بەرسىلە پىرىم، ساخاۋەتلىك كەرەم مەدەت قىلغاي!

بۈزۈكۋارىمىزنى بەك چارچىتىپ قويدۇق. كەمىنە تالىپلىرىنىڭ تەنتەكلىكىنى ئەپۇ قىلغايلا، ئەمدى ئىجازەت بەرسىلە بىزمۇ ھۇزۇرىمىزغا يانساق.

بۈك - باراقسان تەكلىك ھويلىنىڭ سۈپىسىدا، ياشانغان ئەدىب ئەخمەد يۈكەنكى ئۆزىنىڭ ئويلانغانلىرىنىڭ ھەممىسىنى ھاياتلىق چىرىغى ئۆچۈپ قالماستىن ھەممىنى بىراقلا بۇ ياش بوغۇنلارغا ئۆگەتكۈسى كېلەتتى. شام ناماز ۋاقتىمۇ بولۇپ قالدى. ھەممەيلەن پاتھە قىلىپ، ئورۇنلىرىدىن تۇرۇشتى.

بۇ كېچە جانىبىكىنىڭ خىيالى غۇچچىدە سىرلىق جىمىرلاپ تۇرغان يۇلتۇزلار توپىدەك گۈزەل ھەۋەسلەرگە باي ئىدى. ئۇ تۇن بويى بىرەر تال كىرىپك قاقماي دېگەندەك، ئاخىر تاغغا يېقىن ئۇخلاپ قالدى ھەم شۇنداق چىرايلىق بىر چۈشمۇ كۆردى.



چۈشىدە پەدەر ئۇستاز ئەھمەد يۈكنەكى ئۇنىڭغا بىر سىرلىق
گۆھەر قۇتىنى بەرگۈدەك. جانىبىك زەر قۇتىنى ئېچىپ قارىغۇدەك
بولسا، ئىچىدە سۆز - جۈملىلىرى يالتىراپ تۇرغان تال - تال
باغاقچىلار تۇرغۇدەك. جانىبىك ئۇرغۇپ تۇرغان زور ھاياجانلىق
ھېسسىياتتا قول ئۈزىتىشىغا، توساتتىن ھەر باغاقچە تال - تال
زەر نۇرلارغا ئۆزگىرىپ ھەسەن - ھۈسەندەك تۈن قاراڭغۇسىنى
سېھرىي نۇرغا تولدۇرۇپ جۇلالاندۇرغۇدەك.



ئىككىنچى باب

تېلىگىنى قاماقتا تۇتقىن، چىشنىڭ سۈنمىسۇن

جانىبىك قومۇش قەلەمنىڭ سېھرىدە دانىشمەن ھەزرەتنىڭ قەلب دېڭىزىدىن نۇرغۇن سۆز جاۋاھىراتلىرىنى ماھىر غەۋۋاستەك سۈزۈپ، ئۇنى سۈپەتلىك خوتەن قەغىزىگە ھۆسنخەت كامالىتىدە نەقىشلىدى. ئۇنىڭ ۋۇجۇدى ھەققانىيەت نۇرىدىن ئىللىپ، ئىپادىلىگۈسىز بىر قايناق ھاياجاندا لەيلەيتتى. تەپەككۈر كەپتىرى روھ ئالىمىدە ئەرەكن پەرۋاز قىلغىنىدا، ئۇ ئۆزىنى مەۋلانە ئەدەب ئەھمەد يۈكەنەكنىڭ باغداتتا ئىلىم تەھسىل قىلغان ئاشۇ يورۇق - نۇرەپشان چاغلارنى كۆرگەندەك بولدى. بۈگۈنكى سۆھبەتمۇ بۈزرۈكۋار ھەزرەتنىڭ بېغىدىكى سۈپىدا ئېلىپ بېرىلدى. قۇشلارنىڭ تىنىمىسىز ۋىچىرلاشلىرى خۇددى ئۇلارنىمۇ بۇ كاتتا سۆھبەتكە داخىل بولغاندەك تۇيغۇغا كەلتۈرەتتى.

— ئەي مەۋلانە پەدەرىم، — دېدى ئىبراھىم سوپى كونا ئادىتى بويىچە سوپى ھېكايەتتىن سۆز ئېچىپ، — بۇرۇن بىر يېزىدا بىر جۈپ مېيىپ ئەر - خوتۇن ئۆتۈپتىكەن. بىرىنىڭ



قۇلىقى گاس، ئەمما سۆزلىيەلەيدىكەن. شۇنداق بولغىنىغا قارىماي، بىر- بىرىگە شۇنداق مېھرىبانلىقتا خۇشال - خۇرام، بەختلىك كۈن كەچۈرىدىكەن. ئۇلارنىڭ ئۇرۇشقان بىر قوشنىسى بولۇپ، ھەدىسە، سەت تىللار بىلەن تىللىشىپ، ئورۇنسۇر غوۋغا قىلىدىكەن. ئۇلارنى بولسا، ئوچۇق - ئاشكارا ئاڭلىمايدۇ، گەپ قىلالمايدۇ دەپ خالىغانچە تىلاپ، كەمسىتىپ بوزەك قىلىدىكەن. يەر - باغلىرىدىن ئۆزلىرىگە يەر قوشۇۋالىدىكەن ... ئەمما، مېيىپ ئەر - خوتۇنلار ئازغىنە يەرنى دەپ ئۇلار بىلەن ئارازلىشىپ يۈرمەپتۇ، ئەكسىچە، ئۇلارنىڭ بۇنداق زالىملىقلىرىغا چاندۇرماي، چىشىنى چىشلەپ جىم ئۆتكۈزۈۋېتىدىكەن. ئۆزىنىڭ توغرا يولىدا پەرۋايى پەلەك يۈرۈۋېرىدىكەن. مۇشۇنداق مەردلەرچە ئىناق ياشاشتىن كۈنلەر ئۆتكەنسېرى ئۇلار ئۆزلىرىدىكى كېسەللىك ئالامەتلىرىنىڭ يوقىلىپ بېرىۋاتقانلىقىنى بايقاپتۇ. ئەمما، ئۇلارنىڭ ئۇرۇشقان ئەسكى مەجەزلىك قوشنىلىرى بولسا، ئاجىزلارنى بوزەك قىلىپ يامان تىللار بىلەن كۈندە دېگۈدەك ماجىرالىشىپ ئۆتكەچ، بىرى گاس، بىرى گاچا بولۇپ قاپتۇدەك. ھەقىقەت بۇ كارامىتىنى كۆرۈڭ، ئەي دانىشمەن. تەۋپىق نۇرى ئاتا قىلغايلا. نە ۋەجدىن دەرد - ئەلەم، پۇشايمان - ھەسرەتنىڭ پۇت - قولى يوق تۇرۇپمۇ كۆڭۈل ئۆيىگە بۆسۈپلا كىرىۋېرىدۇ. بۇنىڭغا بىرەر ئامال بارمۇ؟ — مەردلەرگە جاھاننىڭ يولى كەڭرىدۇر، بالام. تىل ئەدەپ - ئەخلاقنىڭ بېشىدۇر. بىلىملىكلەرنىڭ سۆزىگە قۇلاق سالغىن،



ئۇلار ئەڭ بىرىنچى پەزىلەت تىلىنى تىزگىنلەش دەيدۇ. تىلىڭنى قاماقتا تۇتقىن، چىشىڭ سۇنمىسۇن. ئەگەر، ئۇ قاماقتىن چىقىپ كەتسە، چىشىڭنى چاقىدۇ. شۇنى بىلگىنىكى، ئويلاپ سۆزلىگەن كىشىنىڭ سۆزى سۆز جەۋھىرىدۇر. كۆپ مەمەدانلىق قىلغان تىل قارشى تۇرغىلى بولمايدىغان دۈشمەندۇر. شۇڭا، ئاغزىڭغا كەلگەننى سۆزلەۋەرمە، تىلىڭنى يىغىپ تۇت، ئېغىز بوشلۇقى ئاخىر بېشىڭغا چىقىدۇ.

— ئەي ھەزرىتىم، خالايق «كۆپ سۆزلىگەن كىشى ئاخىر ئۆلىدۇ» دەيدىكەن. تىلىنى ئۆز ئىرىكىگە قويۇۋەتكەن كىشىنى ئۆتۈپ كەتكەن ھاماقەت دېيىش مۇمكىن. ئەخمەقلىقنىڭ ئۇرۇقى تىل، تېرىمىسىمۇ ئۈنىدىكەن. ئۇنى تىزگىنلەشنىڭ زۆرۈرىيىتى نەدە؟

— دېگىنىڭ راست، بالام. كۆپ سۆزلەش ناداننىڭ ئىشى، ھامان بېشىڭغا چىقىدۇ. دانالار بۇنى بىلىدۇ. ھەقىقەتەن ئاغزى بوش كىشىنى ئەقىللىق دېگىلى بولمايدۇ، كۆرمىدىڭمۇ؟ ئېغىز بوشلۇقى نۇرغۇن ئاشنى يېدى. بۇنىڭدىن ساۋاق ئال، كىشىنى تىل بىلەن ئازابلىما. شۇنى بىلگىنىكى، ئوق يارىسى ساقىيىدۇ. لېكىن، دىل يارىسى ساقايمىدۇ. تەنتەكنىڭ تىلى ئۆز بېشىغا دۈشمەندۇر، ئۆز تىلى سەۋەبىدىن نۇرغۇن كىشىلەرنىڭ قېنى تۆكۈلىدۇ. كۆپ سۆزلىگەنلەردىن ئۆكۈنگەنلەر كۆپ، تىلىنى تىزگىنلىگەنلەردىن ئۆكۈنگىنى قېنى؟!

— ئەي مەۋلانەم، — دېدى جانىبېك، — ئۇلۇغ بىر



تىنىۋېلىپ، — بۇزىۋىتىۋاتقان ھەزرىتىم يۈسۈپ خاس ھاجىپ (ئاللا ئۇنىڭ ياتقان يېرىنى جەننەت قىلغاي) ئۆزىنىڭ «قۇتادغۇبىلىك» ناملىق ئۇلۇغ دىۋانىدا «ئوقۇش، بىلىم ئېلىش ئۈچۈن بىردىنبىر تەرجىمان تىلدۇر، ئادەمنى ئادەم قىلغۇچى بىلگىنىكى تىلدۇر» دەپ ئېيتقانكەن. ئۇشبۇ سۆزنىڭ مېغىزىنى ئەمدى چاققاندىكى بولدۇم. كەمىنە كەم سۆز، زېرەك بولۇشنىڭ ئويناپ سۆزلىگەندىمۇ ئويلاپ سۆزلەشنىڭ ئادەم بالىسىنى يۈكسەك قەدىرلەپ قىممەت، ئالتۇن تەختكە ئىگە قىلىدىغانلىقىنى ۋە ھاكاۋۇرلۇق، شاللاقلۇق، پوچىلىقنىڭ ئىنسان ئۈچۈن ئۆلۈمدىنمۇ دەھشەتلىك بولىدىغانلىقىنى ھېس قىلدىم. ئەمما، ماڭا يەنە بىر نەرسە قاراڭغۇ، كىشىلىك تۇرمۇشتىكى نۇرغۇن ئازاب - ئوقۇبەتلەرنىڭ مەنبەسىنى خۇددى كىشىلەر ھايات كەچۈرۈشىدە زادى كەم بولسا بولمايدىغان ھاۋاغا ئانچە ئېرەن قىلىپ كەتمىگەندەك تىلغا سەل قاراشتىن كەلگەن دېيىشكە بولامدۇ؟

— شۇنداق، كىشىگە ھەر ئىش كەلسە تىلدىن كېلىدۇ. كىمنىڭ ياخشى، كىمنىڭ ئەسكىلىكى تىلدىن مەلۇم بولىدۇ. بۇ سۆزنى ئاڭلىغىن ۋە ئۇنىڭغا ئىشەنگىنىكى، تەن ھەر تاڭدا تۇرۇپ، تىلغا يۈكىنىپ يالۋۇرىدۇ. ئەگەر بىر كىشىدە مۇشۇ ئىككى نەرسە بىرىكسە، ئۇ كىشىگە ئادەمگەرچىلىك يولى ئېتىلىدۇ. ئۇنىڭ بىرى، قۇرۇق گەپنى كۆپ قىلىش بولسا، ئىككىنچىسى، يالغان سۆزلەشتۈر. ئەي ئىبراھىم، بۇنىڭغا بىرەر قىزىق



ھېكايىتىڭ يوقمۇ؟ — دېدى ھەزرەت مۇلايىملىق كۈلكىسىنى كۆرسىتىپ.

— كۈنلەرنىڭ بىرىدە، — دېدى ئىبراھىم سۈپى گېلىنى قىرىپ، — سامى ئىسىملىك بىر كىشى سالىڭ قۇلاق ئېشىكىنى مېنىپ ئويماق — دۆڭدىن ئېشىپ قوشنا قىشلاققا بارماق بوپتۇ. بىراق، بىر ئاش پىشما ماڭا — ماڭمايلا، ئېشىكى بىرىنچى كېچىكتىن سۇ ئىچىپتۇ. ئېشەك سۇ ئىچىپ بولغاندىن كېيىن سامى ئۆز يولىغا راۋان بوپتۇ. ئارىدىن ئىككىنچى، ئۈچىنچى كېچىكلەردىنمۇ ئېشەك يەنىلا سۇ ئىچىپتۇ. بۇ قېتىممۇ سامى تەخىر قىلىپ ئېشىكىنىڭ سۇ ئىچىپ بولۇشىنى كۈتۈپ تۇرۇپتۇ. ئېشەك قەدىمىنى يۆتكىگەندىن كېيىن يولىنى يەنە داۋاملاشتۇرۇپتۇ، بىراق بەشىنچى كېچىككە كەلگەندە ئېشىكى يەنىلا تۇمشۇقنى سۇغا تەڭلەپ ئۇزاق تۇرۇپتۇ. ھە دېسە سۇ ئىچمەن دەپ كەچ قويۇۋاتقان ئېشىكىدىن بىزار بولغان سامى ئېڭىشىپ قاراپ ئېشىكىنىڭ تۇمشۇقنى سۇغا يېقىن ئاپىرىپ خۇددى سۇ ئىچكەن قىياپەتتە تۇرۇپ ئارام ئېلىۋاتقانلىقىنى كۆرۈپتۇ.

ئېشىكىنىڭ بۇ قىلىقىدىن بىزار بولغان سامى قوللىدىكى تايىقى بىلەن ئېشەكنىڭ قۇلاق تۈۋىگە بىرنى سايپتۇ — دە، قالغان يولىنى ئېشىكى ئۇسساپ كەتسىمۇ سۇغا بويىنىنى سوزۇشقا رۇخسەت قىلماي داۋاملاشتۇرۇپتۇ. «يالغانچى رىزىقتىن قالار» دېگەن شۇ بولسا كېرەك.



— يالغانچىلار ھامان خار - زار بولىدۇ. بۇنداق شەرمەندىلىك كىشىنى دەپسەندە قىلىدۇ، ئابروپۇڭنى تۆكىدۇ، ئەل راست سۆزلىسىمۇ ئىشەنمەس بولىدۇ. ئاقىللار بۇنداق كىشىلەردىن نومۇس قىلىدۇ. چۈنكى، بۇلارنىڭ ۋاپا چىرىغى خىرە - خۇنۇكتۇر. يالغانچىنىڭ يۈزىمۇ ھىجىيىپ كۈلۈپ، قاھ - قاھ ئۈرۈپ تۇرسىمۇ ھەرۋاقىت نۇرسىز، سۆرۈن كېلىدۇ. راستچىل كىشىنىڭ ئىشى يۈرۈشلۈك، ئىقبالى يورۇقكى، سۆزلىسەڭ راست سۆزلەشنى ئادەت قىل. ئۇ بىر تۇماركى، خاسىيىتى چەكسىزدۇر. شۇڭا، سەممىي كىشىنىڭ مۇرادى چۆل - دەشتىمۇ ھاسىلدۇر. دېمەك، راستچىل، ئاق كۆڭۈل كىشىنىڭ بەختى قوشكېزەكتۇر. ئۇلار خۇددى خىلوۋەت دالىدىكى غۇبارسىز گۈل - چېچەكتەك خۇش تەبەسسۇم، لاتاپەت بىلەن كۆڭۈلگە ياقىدۇ. پاكلىق، ھالاللىق، بەختىيارلىق خۇددى سۈزۈك نۇردەك جىلۋە قىلىدۇ.

— بىلىدىمكى، زېرەك، ۋىجدانلىق كىشى سەممىي كېلىدۇ. بۇنداقلار قۇدرەتلىك بولىدۇ. بىراق، يالغانچىنىڭ قۇيرۇقى بىر تۇتام دېگەندەك، ئۇنداقلار رەسۋايى ئاجىزلاردۇر. راستچىللىقنىڭ مۇكاپاتى سائادەتتۇر، يالغانچىنىڭ ئۆمرىمۇ كوتا بولىدىكەن. خۇددى چاقماق ئەگرىلىكتىن تېز ئۆچكىنىدەك. دېمەك، ئۇنىڭ قىلمىشى ئۆزىنىڭ بەختىنى قارا قىلغان. ئەي ھەزرىتىم، بۇلىۋىلىنىڭ ئاغزى كىچىك، ئاۋازى يېقىشلىق. ئېشەكنىڭ ئاغزى چوڭ، ئاۋازى يېقىمسىز بولۇشى نېمىدىن؟

— ئەي بالام، راست دەيسەن، يالغانچىدىن يىراق تۇرغىن ۋە



تەزگىن، ئۆمرۈڭنى راستچىللىق بىلەن ئۆتكۈزگىن. بۆلبۈل بىلەن ئېشەكنىڭ پەرقى شۇكى، بىرى يۇمشاق، يەنە بىرى قوپال سۆزلەيدۇ. بىرى ھاماقەتلىكتىن يۇقىرى ئاۋازدا سۆزلەيدۇ، بىرى ئىشق ئوتىدىن خەندىن سۆزلەيدۇ. دەر ھەقىقەتكى، راست گەپ ئېغىز ۋە تىلىنىڭ بېزىكىدۇر، راست گەپ قىلىپ تىلىڭنى بېزە. ئۇنىڭ بىلەن بەخت ئىشكىنى ئاچ. سۆزدە مۇلايىم، دۇرۇس بولغىن. باشقىلارنى ماختىساڭمۇ ياكى تەنقىدلىسەڭمۇ ھەرگىز ئاشۇرۇۋەتمە. ئاشۇرۇپ سۆزلەيدىغان كىشىلەر ئىشەنچسىز كېلىدۇ. ئۇنداقلارنىڭ سۆزىنى ئاڭلاپلا قوي، ئەسلا چىنىپۈتمە. سەمىمىي كىشى نېمە دەيدۇ ئاڭلا. سۆزى ئوچۇقنىڭ يولى ئوچۇق بولىدۇ. يېرىم گەپنىڭ مېغىزىمۇ شاكىلى بىلەن ئارىلاش بولىدۇ. شۇڭا، توغرا سۆزلە، سەمىمىيلىكنى مىزان قىل، قۇرۇقلاپتىن ئېغىزىڭنى بۇلغىما، كۆڭۈلىنى پۇشايمان تىغىدا تىرمىلايسەن. بۇ خۇددى ئوچاققا لاۋا - مەنگەنى قۇرۇق بولامدۇ ياكى ھۆل بولامدۇ ئايرىماي، كەپلەپ سالساڭ، كۆزۈڭگە ئىس كىرىپ، ئاچچىق ياش تۆككەنگە ئوخشاش.

— ئەي ھەزرىتىم، شۇنىڭغا ھەيرانمەن، ئۇلۇغ پەرۋەردىگارم نە ۋەجدىن ئىنساننىڭ قۇلقىنىڭ شەكلىنى دۇر مەرۋايىتقا لىق تولغان سەدەپنىڭ شەكلىگە ئوخشىتىپ ياراتقان؟ تىلىنى بولسا، غاردا ياتقان زەھەرلىك يىلاندەك سۆڭەكسىز ياراتقان؟

— قەيەستىن چىققان قۇش ئۇچسا، ئۇنى تۇتۇش قانچە قىيىن بولغىنىدەك، ئېغىزدىن چىققان تىلىنىمۇ ھەرگىز قايتۇرۇۋالغىلى



بولمايدۇ. دېلىنىڭ ۋەھىسى ۋە مېڭىنىڭ ئازارى تىل قۇشىنى قەپەستىن قاقچۇرۇپ قويۇشتىن بولىدۇ. تۆمۈرنىڭ تىغى قول بېغىشىنى كەسكىنى بىلەن، تىل زەھىرى يۈرەك بېغىشىنى كېسىدۇ. شۇڭا، تىلىڭنى تىزگىنلەپ سۆزلىگىن. تىلىڭنى تىزگىنلىسەڭ ئۆزۈڭ قوغدىلىسەن. رەسۇلىللا: «كىشىنىڭ يۈزىنى ئوتقا ئاتقۇچى تىلدۇر» دېدى، تىلىڭنى يىغ، ئوتتىن يۈزۈڭنى قۇتقاز. قۇلاقنىڭ دۇرغالىق تولغان سەدەپنىڭ شەكلىگە ئوخشايدىغىنى شۇكى، راست گەپنىڭ ھەسەلدەك كىشى قەلبىگە شىپايى ھۇزۇر بولىدىغانلىقىدا. يالغان گەپنىڭ پىياز دەك توغرغاندا كۆزدىن ئاچچىق ياش چىقىرىپلا قالماي، ئاغزىڭنى ئاچچىق قىلغىنىدەك بىر ئىش بولغانلىقىدا. ئەي چېچەن ئوغلۇم، ھەسەل يېگىن، پىياز يەپ ئاغزىڭنى ئاچچىق قىلمىغىن. دانالار دەيدۇكى، يالغان سۆز گۇيا كېسەل، راست سۆز شىپادۇر. شۇنى ھاياتلىق مىزانى قىلغىنىكى، راستچىل بول. راستچىللىق قىل، راستچىل ئاتال، كىشىلەر سېنى راستچىل ئادەم دەپ بىلسۇن. جىنچىراغ تۈزلۈكىدىن ئۈزۈنغىچە قاراڭغۇ تۈننى يورۇتۇپ تۇرالغىنىدەك، راستچىل كىشىنىڭ ئۆمرى ئۇزۇن بولىدۇ. چاقماق ئەگرىلىكىدىن تېز ئۆچكىنىدەك، يالغانچىنىڭ ئۆمرى كوتا بولىدۇ. شۇڭا، ئەگرىلىكنى قويۇپ، راستچىل تۈننى كىيگىن. شۇنى بىلگىنىكى، كىيىملەرنىڭ ياخشىسى راستچىللىق تونىدۇر.

— تىل ئەقىل - پاراسەت كۆۈرۈكىدۇر. گۈزەل تىل



كىشىنىڭ كىمخاب تونىدەك ئۇنىڭغا لاتاپەت ۋە ھۆسن - جامال ئاتا قىلىدۇ. تىلنىڭ سۆڭىكى يوق دېگەن گەپ بىكار ئېيتىلمىغان. تىلنى ئارسلاننى باغلىغاندەك زەنجىر بىلەن كىشەنلىمەك پەرىزدۇر. بىلگىنىكى، ئىككى نەرسە بىلەن ئادەم قېرىمايدۇ، بىرى ياخشى ھەرىكەت، يەنە بىرى، ياخشى سۆز دېمەك. شۇنداق ئىكەن، ياخشى سۆزۈڭنى كىشىلەردىن ئايىما. سۆزۈڭ مىسكىن كۆڭۈللەرگە باھار ئاپتېپىنى چاپسۇن. بەختىيار تۇيغۇلارغا باھار يامغۇرىدىن ئۈنچە - مارجان چاپسۇن. بايقىساڭ جاھاننىڭ چاقى شۇنداق ئايلىنىدۇكى، ھەممە نەرسە ئاخىر قۇرۇپ تۈگەيدۇ. باھارنىڭ قېشى بار، پەقەت ياخشى سۆزۈڭ يۇلتۇزدەك جىمىرلاپ كۆڭۈللەر بوشلۇقىدا چاقنايدۇ. بۇنىڭغا چىنپۈتكىن، شۇڭا سۆزۈڭنى ياخشىلىققا جورىغىن.

— ئەي دىلى يورۇق، ئاي مەسەللىك مەۋلانم، — دېدى ئىبراھىم سۈپى ۋەزىمىن ئاھاڭدا، — تىلنى قانداق تىزگىنلەش پەرزىدۇر؟

— كىشىنىڭ يالتىراپ تۇرغان قىممەت باھالىق تونىغا قارىما، بەلكى تۆكۈلۈپ تۇرغان سۆزىگە قارا. سۆز — كۆڭۈلنىڭ ئەينىكىدۈركى، قازاندا نېمە بولسا، ساپلىققا شۇ چىققىنىدەك كىشىنىڭ قەلبى قانداق بولسا، سۆزىمۇ ئۇنىڭ شولىسىدۇر. كىشىلەرنىڭ ھەرىكىتى بىلەن سۆزى بىردەك بولمىسا، ئۇنداق كىشىلەردىن دەرھال قول ئۈز. ئورۇنسىز ياغلىما سۆزلەرگە مايىل بولسا، ئۆلگۈدەك ئازاب، تۈگىمەس ھەسرەتكە دۇچار قىلىدۇ.



ئۇنداقلا بىلەن ھەمداستىخانا بولما.

— يالغانچىلىق — كەچۈرگۈسىز گۇناھتۇر. شۇنى چوڭقۇرراق بىلگۈم بار. سەمىمىيەتسىز كىشىنىڭ سۈپەتلىرى قانداق بولىدۇ، ھەزرىتىم؟

— يالغانچىنىڭ رەڭگىرۈي زەپىران، ئېتى خۇنۇك، تىلى كېكەچ، ئۆمرى كوتا كېلىدۇ. تىرنىقى قارا، قان يوق بولغاچ، چىركىن - قىرىندىلار بىلەن ئېغىز - بۇرۇن يالشىدۇ. ساقايماس كېسەلگە مۇپتىلا بولماي دېسەڭ، ئۆتكۈر تىغ بىلەن ئۇنى كېسىپ، ئېگىز دەرەخنىڭ تۈۋىگە چوڭقۇر كۆمۈۋەت.

— بېھۋە ئاۋارىچىلىككە، تۈگىمەس بوھتانغا قالماي دېسەڭ، ئىككى يۈزلۈك كىشى بىلەن ھەمسۆھبەتتە بولما. ھەرقانداق يامان چۈشكە تەبىر بەرمەك بولساڭ، سۆزۈڭنى ياخشىلىققا بۇرا. چۈنكى، مەرد كىشىگە مال - دۇنيا كېرەك ئەمەس، ياخشى خۇي، كىچىك پېئىل بىلەن بېزەلگەن ساپ كۆڭۈللۈكتۇر. ئەي ئىبراھىم، — دېدى ھەزرىت، — بۇنىڭغىمۇ بىرەر ھېكايەت سۆزلە.

— بۇرۇنقى زاماندا، — دېدى ئىبراھىم، سۈپى بېشىنى كونا ئادىتى بويىچە ئېگىپ تۇرۇپ، — بىر نامرات ئوتۇنچى تاغقا ئوتۇن كەسكىلى چىقىپ، ياناشىدا جىلغىدىكى بىر كىچىك كۆلدىن سۇ ئىچكەندە تۇيۇقسىز پالتىسى سۇغا چۈشۈپ كېتىپتۇ. ئۇ كىشى بىردىنبىر تىرىكچىلىك قورالى بولمىش پالتىسىدىن ئايرىلىپ قالغاچقا بەكمۇ قايغۇرۇپتۇ. كۆڭلى



بۇزۇلۇپ، كۆل بويىدا كۆزلىرىنى ياشلاپتۇ. شۇ چاغدا كۆل سۈيى شىددەت بىلەن چايقىلىپ ئۆركەشلەپتۇ. چاچلىرى ئۇزۇن، ئۇچتەك ئاقارغان، بويى بىر غېرىچ كېلىدىغان بىر پاپا مويىسىپت بۇۋاي كۈلۈمسىرەپ چىقىپتۇ - دە، سورايتۇ:

— ئەي مۆمىن، نېمىشقا بۇنچىلىك ئازابلىنىپ، ئۆكسۈپ يىغلايسەن، مېنى ئارامخۇدا ئارامىغا قويىمىدىڭغۇ؟! —

— ئەي ئاتا، — دەپتۇ ئوتۇنچى، — ياشلىرىنى سۈرتۈپ تۇرۇپ، — ئەيبىكە بۇيرۇماڭ، مەن مۇھتاجلىقتا ئۆتكەن بەندىمەن. بۇ دۇنيالىقتا بىرلا بايلىقىم شۇ پالتام ئىدى، بايا ئۇنى بىخەستەلىكىمدىن سۇغا چۈشۈرۈپ قويدۇم. مەن ئەمدى تۇرمۇشۇمنى قانداق ئۆتكۈزىمەن. شۇڭا، كۆڭلۈم بۇزۇلۇپ ياش تۆكۈپ ساپتىمەن.

پاپا سۇغا شۇڭغۇپتۇ - دە، بىر ئالتۇن پالتىنى ئېلىپ چىقىپتۇ. ئەمما، ئوتۇنچى بېشىنى چايقاپتۇ. پاپا قايتا سۇغا شۇڭغۇپ كىرىپ يەنە بىر كۈمۈش پالتىنى ئېلىپ چىقىپتۇ، ئوتۇنچى يەنە بېشىنى چايقاپتۇ. ئاخىر پاپا ئوتۇنچىنىڭ كونا پالتىسىنى ئېلىپ چىقىپتۇ، ئوتۇنچى رەھمەت ئېيتىپ پالتىسىنى تونۇپ ئېلىپتۇ. پاپا ئۇنىڭ سەممى گەپ قىلىدىغان ئاق كۆڭۈللۈكۈكىدىن تەسەرلىنىپ ئالتۇن، كۈمۈش پالتىلارنىمۇ قوشۇپ ھەدىيە قىلىۋېتىپتۇ. ئوتۇنچى ئۆزىنىڭ راستچىللىقىدىن بېيىپ كېتىپتۇ. شۇڭا دەيمەن، بەختىيار تۇرمۇش كەچۈرىمەن دېسەڭ، تىلگىنى زەنجىرلە، كۆزۈڭگە پەردە



تارت، گېلىڭغا تور سال. بىلگىنىكى، كىشىگە ھەممە كەلگۈلۈك مۇشۇلارنىڭ ئەركىدىن بولىدۇ. ئەمما، سەممىي بولدۇم دەپ ئىچىڭدىكىنى بىراقلا تۆكۈۋەتسەڭ بولماس. چۈنكى، بەزىلەر كۆپىنچە سۆز سۆزلەپ پۇشايمانغا قالىدۇ. يامغۇرنىڭ ئالدىدىكى بۇلۇتنىڭ يۈكسەك ئېتىبارى بولىدۇ، بارلىقى زار - زار باقىدۇ. ئاللاڭدىن يامغۇر ياغدۇرۇشنى تىلەيدۇ. يامغۇرنى تۆكۈپ بولىدۇ، ئۇزاققا بارماي شامالدا تارقايدۇ، كىشىلەر خۇشاللىقىدا ئاسانلا ئۈنۈپ قالىدۇ. شۇنداق ئەمەسمۇ؟

— گەپ نېمە سۆزلىسەڭمۇ ئەھۋالغا قاراپ، مۇلايىم، يۇمشاق سۆزلە. زۆرۈرىيەتسىز گەپ ئېچىشتىن ساقلىنىش كېرەكقۇ دەيمەن. مەيلى راستچىللىق بىلەن سۆزلە، بەربىر، دېگەنلىرىڭنىڭ ھەممىسى سەن دېگەندەك نەتىجە بېرىشى ناتايىن، ئۇنىڭ ئەكسى ئېغىزدىن چىققاننى ھېچ يوشۇرۇپ بولالمايسەن، خۇددى ئېتىلغان ئوقنى قايتۇرۇۋالغىلى بولمىغىنىدەك. قېزىلمىغان تاش گۆھەر پېتى ساقلىنىدۇ، قېزىلدىمۇ، نېمىلا بولمىسۇن ئۇ بىر تاش، خالاس.

— مېنىڭچە، سىر ساقلاشنىڭ ئۆزى نومۇسنى ساقلاشقا ئوخشاش قىممەتلىك. پايدىسىز سۆزگە قۇلاق قويماسلىق ھەم ئېغىز ئۇپراتماسلىق دانالىق بولىدۇ. كىشىنىڭ بېشىغا ئۆز ئايىغىنىڭ ئاستىدىن چىققان چاڭ قونغىنىدەك، ئۆز ئاغزىدىن چىققان سۆزمۇ بېشىغا چىقىدۇ. شۇڭا، كۈنلار: «ئاغزىمغا كەلدى دەپ دېمە، ئالدىمغا كەلدى دەپ يېمە» دەپ بىكار ئېيتىمىغان



بولسا كېرەك.

— دوستلار سىز ساقلاشنىڭ ئۆزى ئاسىيلىقتىن دېرەك بېرەمدۇ شەيخىم؟

— ئۇنداق بولمايدۇ. بىلگىنىكى، دەريا قەلبىدە سىز قىلىپ ساقلىغاچ، سەدەپنىڭ ئىچىدە قەترە دۇرغا ئايلانغان. شۇڭا، دوستۇم دەپ سىزنىڭ ئېيتىۋەرمە. ئەل دەيدۇكى، تامنىڭ ئارقىسىدىمۇ قۇلاق بار. ھەزەر قىل، ھەرقانچە ئىشەنچلىك دوستۇڭ بولسىمۇ، سىزنىڭ ئۆزۈڭ ساقلىيالمىساڭ، دوستۇڭ ساقلىيالمىسۇن. ئېغىزدىن چىققان سۆز يادىن ئۇچقان ئوققا ئوخشاش، بۇنى ياخشى ئويلا. يەنە سېنى ئاگاھلاندۇرىمەنكى، ياراغنى غىلاپقا مەھكەم باغلىغاندەك ناكەستىدىن سىز ساقلىغىن، ئۇلارنىڭ ئاغزى مورغا ئوخشاشتۇركى، تۈتۈننىڭ ئاچچىقىدىن ھېچكىمگە نەپ بولماس.

سۆھبەت ئاخىرلاشمايلا، ھويلىغا بىر مۇنچە بۇخارالىق شەيخ، سويلارنىڭ باشچىلىقىدا ئۇزۇن مەزىللەرنى بېسىپ، ھىرات شەھىرىدىن يېتىپ كەلگەن بىر كىچىك كارۋان كىرىپ كەلدى. ھەزەرەت قىزغىن سالام — ئىكرام بىلەن مېھمانلارنى قارشى ئالدى. ئىبراھىم سويى، جانىپىكلەر پۇتى يەرگە تەگمەي دېگۈدەك ئالدىراش بولۇپ كەتتى.

زىكرى قىلىش پائالىيىتى شۇنداق قىزىپ كەتتىكى، «ھە — ھۇۋ!» قىلغان سادالار يۈكەنەك ئايمىقىنىڭ تىنىق ئاسمىنىدا جاراڭلىغاندەك ھەيۋەتلىك تۈسكە كىردى. ھېكمەت ئېيتىشمۇ



تەڭ ئېلىپ بېرىلغاچ، سورۇنغا قويۇق ئەدەبىي تۈس بەخش
ئەتتى. بولۇپمۇ جانىبك بىلەن ئىبراھىم سوپىنى بەكمۇ خۇش
قىلىۋەتتى. چۈنكى، ئۇلارنىڭ شېئىرىيەتكە بولغان ھەۋەس
ئوتلىرىنى يالقۇنجىتىپ، ئىلھام قىزلىرىنى چىللاپ كەلگەنىدى.
يەسەۋى تەرىقىتى يۈكەنەكتىمۇ قانات سۆرەپ، ئۈزلۈكسىز
كېڭىيىۋاتاتتى، ئەلۋەتتە ئەدب ئەھمەد يۈكەنەكنىڭ تۆھپىسىنى
سەل چاغلىغىلى بولماس، ئۇنىڭ سىڭدۈرگەن ئەجرىنىڭ شېرىن
مېۋىسى ئىبراھىم سوپى بىلەن جانىبكەلدە جۇلالىنىپ، مانا مەن
دەپ تۇراتتى.



ئۈچىنچى باب

دۇنيا — ئېتىزلىقتۇر، ياخشىلىق تەرگىن

مەۋلانە ئەھمەد يۈكەنەكى ھۇزۇرىدا بۈگۈنكى سۆھبەت شۇنداق باشلاندىكى، جانىپكىنىڭ قەلىمى خاتىرىلەشكە ئاران - ئاران ئۈلگۈرەتتى. مۆھتەرەم ھەزرەتنىڭ روھىي ھالىتىمۇ خېلى ياخشى بولۇپ، باھاردىكى شوخ ئېقىندەك جۇشقۇن كۆرۈنەتتى. ئاسمان پانۇسى پەقەت مۇشۇ ھويلىغىلا پۈتۈن مېھرىنى بېغىشلاپ سۈتتەك نۇرىنى سېخىيلىق بىلەن چاچقانداك ئەتراپ شۇنداق بىر يېقىملىق تۈسكە كىرگەندىكى، يوپۇرماقلار مەرۋايىتتەك، يۇلتۇزلاردەك يالتىراق بولۇپ، كىشىگە بىر خىل ئازادلىك تۇيغۇسى بېرەتتى. جانغا راھەت تۇن شامىلى بۇ تاغلىق كەنتنىڭ ساھىبجامال گۈلباغلىرى بىلەن لەرزىان مۇزىكىغا جور بولغىنىچە ۋالىسقا چۈشكەندەك قىلاتتى.

— ئەي بۇزىرۇكۋارىم، — دېدى جانىپىك — باھار چېچىكىنىڭ خۇش ھىدى دىماغلاردىن كەتمەي تۇرۇپلا، ياز بۇلۇتلىرى قارا يامغۇر - يېشىنلارنى باشلاپ كەلدى. كەمىنە مىسكىنىمۇ ئوتتۇزنىڭ قارىسىنى ئالماي تۇرۇپلا، ھايات ئاچاللىرىدا ئالدىراپ



چەرخنىڭ چاقىغا يۆگىشىپ، نى - نى بوران - چاپقۇن، ئىسسىق - سوغۇقلارنى باشتىن ئۆتكۈزدۈم. نۇرغۇن مال - دۇنياغا ئىگە بولغان بولساممۇ، ئاقىۋەت جاھاندىن ھەقىقىي خوۋلۇق كۆرمىدىم. ئىنساننىڭ تۇغۇلۇشىدا ئاچچىق يىغلاپ يورۇق دۇنياغا كۆز ئېچىشى باقىي ئالەمدىكى كەلىمىش پاجىئەنىڭ ئالدىنىڭلا بەرگەن بىر بېشارىتىمىدۇر؟ بۇ دۇنيانىڭ رەڭدار نەيرەڭلىرى ۋە ئۆزگىرىشلىرى ھەققىدە تەلىم بەرگەن بولسىلا، كۆڭۈل ئاسمىنىمىدىكى قارا بۇلۇتلار تارقاپ، مېھىر - مۇھەببەت دەرياسىغا قېنىپ بىر چۆمۈلسەم كاشكى.

— ئەي چېچەن ئوغلۇم، بىلگىنىكى، بۇ دۇنيا يولۇچىلار چۈشۈپ تۇرىدىغان سارايدۇر، ساراياغا چۈشكۈچىلەر مېڭىش ئۈچۈن چۈشىدۇ. كارۋاننىڭ ئالدى قوزغىلىپ كەتتى، ئالدى بىلەن قوزغالغان كارۋان قانداقمۇ كېچىكىپ قالسۇن؟! نېمىشقا بۇ دۇنيانىڭ كەينىدىن يۈگۈرگۈلۈك؟ خەسسىلىكتىن ساقلىنىشقا ئۆزۈڭ كۈچە، نېمىشقا مال - دۇنياغا بۇنچىۋالا كۆڭۈل بېرىسەن؟ بۇ مال - دۇنيا ئەتىگەندە كەلسە، كەچتە يەنە كېتىدۇ. مۈلۈكپەرەسلىكنى كۆڭۈلدىن چىقارغىن، پۈتۈن قورسىقنىڭ توق بولسا شۇنىڭغا قانائەت قىلغىن. ئەتىگە ئوزۇقۇڭ بولمىسا، بۇ يوقسۇللۇقتۇر، مۈلۈك يوقلۇقىنى يوقسۇزلۇق دېمە. — بۇدقا چوقۇنىدىغان زاماندا، كۈسەن ئېلىدە سابو ئىسىملىك بىر مەرد كىشى ئۆتكەنىكەن. ئۇ ئىككى قولىنى مەشئەل قىلىپ كۆيدۈرۈش بەدىلىگە يولدىن ئازغان ئىككى



سېخىي ساخاۋەتچىنى ئۆلۈم غارىدىن سالامەت قۇتقۇزۇپ چىققانىكەن. ئۇنىڭ ئىش ئىزلىرى مىڭئۆي غارلىرىغا نەقىشلىنىپتۇ. نامى پۈتۈن جاھانغا تارقاتتۇ. بۇ نېمىدېگەن دىيانەتلىك!؟ بۈگۈنكى زاماندا سابودەك مەرد ئەزىمەتلىر زادى قانچىلىك!؟ ئۇنىڭ ياخشىلىقى پۈتۈن خالايققا نۇرلۇق مەشئەل ئەمەسمۇ.

— توغرا دەيسەن، بالام، — دېدى ھەزرەت تۈكۈرۈكىنى ئىچىگە يۈتۈپ، — جاھاندا نېمە قالىدۇ؟ ئويلان، بالام، ياخشىلىق بەندىنىڭ ئۇلۇغلىقىمۇ شۇنداق بولىدۇ. خۇشاللىققا ئېرىشمەكچى بولساڭ، خاپىلىقتىن قورقما، خاپىلىقتىن خۇشاللىق ئىزدە، خۇشاللىقتىن خاپىلىقنىمۇ كۆرگىن.

— خۇشاللىق بىلەن خاپىلىق، ئامەت بىلەن ئاپەت بىر ئاندىن تۇغۇلغان قوشماقكەن. تەقدىرنىڭ ئىنسانغا قىلغان بۇ چاقچاقلىرىغا قانداق مۇئامىلە قىلماق زۆرۈر؟

— ئەي يىگىت، ئاڭلا، بۇ دۇنيا نەرسىلىرىدىن يەيدىغان بىلەن كىيىدىغاننىلا ئال، ئارتۇق تىلىمە. گۇناھ يۈكلىنىدۇ. دۇنيا — ئېتىزلىقتۇر. ئاڭلا، ئىشلە، ياخشىلىق تەرگىن. شۇ يادىڭدا بولسۇنكى، بۇ دۇنيانىڭ لەززىتى باقىي ئەمەس، ھۇزۇر — ھالاۋىتى خۇددى ئۆتكۈنچى شامال. شۇنداق، يىگىت قېرىيدۇ، يېڭى كونىرايدۇ، قاۋۇللار كۈچىدىن قېلىپ ئاجىزلىشىدۇ. بۇ دۇنيانىڭ جىمى نەرسىلىرى بۈگۈن بار، ئەتە يوق. مېنىڭ دېگەن نەرسەڭ، ئاقىۋەتتە، باشقىلارنىڭ قىسمىتى. بۇ شۇنداق



چۆرگىلەپ تۇرىدىغان جاھانكى، ھەممە كۆپ نەرسە ئازىيىدۇ، تەل نەرسە كېمىيىدۇ. بارلىق ئاۋاتلىقنىڭ ئاخىرى خارابلىق بولىدۇ. ئادەملىرى سىغىشمايدىغان بىرمۇنچە يەرلەر بار ئىدى، ھازىر ئادەملىرى كېتىپ، يېرى بوش دېگۈدەك قالدى. قانچىلىغان ئالىم ۋە پەيلاسوپلار بار ئىدى، قېنى ئۇلاردىن مىڭدىن بىرى؟

— بىر تىيىن ئېھتىياتسىزلىقتىن دەرەخ تۈۋىدە ئۇخلاپ ياتقان بۆرىنىڭ ئۈستىگە چۈشۈپ كېتىپتۇ. بۆرە ئاچچىقلاپ ئۇنى يېمەكچى بوپتۇ. تىيىن يالۋۇرۇپ، مېنى قويۇۋەتكىن، دەپتۇ. بۆرە، بوپتۇ، بىراق ئالدى بىلەن ماڭا جاۋاب بەر، سەن نېمىشقا كۈن بويى خۇشال ئويىناپ شاختىن - شاخقا سەكرەپ يۈرسەن. مەن بولسام ھەمىشە ئازابتىن تولغىنىپ ھەسرەت چېكىپلا يۈرىمەن؟ دەپتۇ. سەن مېنى ئاۋۋال قويۇۋەتكىن، مېنى مىجىقلىۋالساڭ قورقۇپ كەتكەنلىكىمدىن ئاۋازىم چىقمايدۇ، دەپتۇ تىيىن شەرت قويۇپ. تىيىننىڭ تەلىپى بويىچە بۆرە ئۇنى قويۇپ بېرىپتۇ. تىيىن بۆرىنىڭ چاڭگىلىدىن قۇتۇلۇپ چىقىپ، دىككىدە سەكرەپ دەرەخ شېخىغا چىقىپتۇ ۋە مۇنداق دەپتۇ:

— سېنىڭ ھەسرەت چېكىپ يۈرۈشۈڭ، ئۆزۈڭنىڭ ياۋۇز ھەم ئىچكىڭنىڭ زەھەر بولغانلىقىدىن. بىزنىڭ خۇشال - خۇرام ياشىشىمىز بولسا، بىزنىڭ كەڭ قورساق، ئاق كۆڭۈل، باشقىلارغا ئەسكىلىك قىلمايدىغانلىقىمىزدىندۇر.

مەن بۇ ھېكايەتتىن نۇرغۇن نەرسىلەرنى بىلىۋالدىم. پانىي دۇنيا گويا چوڭ ئېتىزلىقتۇر. نېمە تېرىساڭ شۇنى ئالىسەن،



شۇنداققۇ؟ كۈلەمسەن ياكى يىغلامسەن ئۆز خۇي - پەيلىڭگە باغلىق. بەزىلەر يامانلىقنى ئويلاپ، بىر ئۆمۈر راھەت كۆرەلمەي ئۆز جېنىنى ئۆزى قىينايدىكەن. ئوت ئوينىغان كىشىنىڭ قولى كۆيمەسلىكى مۇمكىنمۇ؟!

— مەنمۇ بەزىدە شۇنداق ئويلاپ قالغىمەن. قانائەت قىلمىغان كىشى ئاشۇنداق قىتىغۇر، قارا كۆڭۈل بولۇپ قالىدۇ. باشقىلارغا قىلغان يامانلىق ئاقىۋەتتە ئۆزۈڭگە قىلغان دەرد - ئەلەمدۇر. قىزىل كۆزلۈك، ھەسەتخورلۇق، ئاچ كۆزلۈك كۆزگە كۆرۈنمەس دۈشمەندۇر. ئۇ بەئەينى بىر قورقۇنچلۇق ۋابادۇركى، كىمكى يولۇقسا، تۈگمەس ھەسرەتكە دۇچار بولغاي. كىمدىن ئاغرىغۇلۇق؟!

— جاھاننىڭ ئاجايىپ رەڭدار ئويۇنلىرىغا كۈلۈپلا قويۇش كۈپايە، شۇنداقمۇ؟ بىھۈدە ئازابلىنىشنىڭ، ئارتۇقچە ئاۋارە بولۇشنىڭ نېمە كېرىكى؟!

— دېڭىزنىڭ ئورۇنلۇق، — دېدى مەۋلانە ئەدەب ئەھمەد يۈكەنەكى ئېغىر بىر ئۆھسىنىپ، — قارا، دۇنيا كۈلۈمسىرەيدۇ ھەم قاپقىنى تۇرىدۇ. كۆزۈڭنى يوغان ئاچ، ئۇ شۇنداق بىر سېھىرگەر كى، بىر قولىدا ھەسەل تۇتۇپ، بىر قولىدا زەھەر ساقلايدۇ. ئاۋۋال ھەسەل بېرىپ، ئاغزىڭنى تاتلىق قىلىپ قويۇپ، كېيىن زەھەر قېتىلغان قەدەھنى سۈنىدۇ. شۇڭا، تاتلىقنى تېتىغان زەخمەت ئونلاپ كېلىدۇ. بۇ دۇنيا سىرتتىن قارىماققا گۈزەلدۇر. لېكىن، ئۇنىڭ ئىچىدە تۈمەنلىگەن رەزىللىكلەر بار. سەن ئۇنىڭ تاشقى بېزىكىنىلا



كۆرۈپلا، ئۇنىڭغا كۆڭۈل بەرسەڭ بۇ ئەڭ چوڭ خاتالىق بولىدۇ. بىلگىنكى، بەخت گويى ياز بۇلىقى ياكى بىر قۇشتۇر. تۇرماستىن كېتىپ قالىدۇ ياكى قۇشتەك ئۇچۇپ كېتىدۇ. شۇنداقكەن، بۇنى ئەمدى كىمدىن ئاغرىغۇلۇق؟!

— بۇرۇنقى زاماندا بىر پادىشاھ ئۆتكەنكەن، — دېدى ئىبراھىم سۈپى كونا ئادىتى بويىچە ھېكايەتتىن گەپ ئېچىپ، — بىر تومۇز ياز كۈنى ئۇ ئوۋغا چىقىپ، يولدىن ئادىشىپ قاپتۇ ۋە قاتتىق ئۇسساپ كېتىپ ئاران ھالى قاپتۇ. قارىسا يېقىنلا بىر يەردە بىر كەپە كۆرۈنۈپ تۇرغۇدەك. ئۈمىد شامىنى ياندۇرۇپ، شۇ ياققا قاراپ قامچا ساپتۇ. پادىشاھ ھويلىغا كىرىپ، ئادەم بار — يوقلۇقىنى بىلمەكچى بولۇپ، — ئۆيدە كىم بار؟ — دەپ ۋارقىراپتۇ.

— مەن بار! — دەپ بىر ياشانغان دېھقان چىقىپتۇ.

— ئۇسسۇزلۇقنى قاندۇرغۇدەك بىرەر نەرسەڭ بارمۇ؟ — دەپ سوراپتۇ پادىشاھ.

— بار تەخسىر، — دەپ ئىككى تال ئانارنى ئېلىپ چىقىپتۇ بوۋاي. پادىشاھ ئانارنى يەپ بولغاندىن كېيىن «مەن بۇ يۇرتنىڭ پادىشاھى تۇرسام، مۇنداق تاتلىق ئانار مېنىڭ بېغىمدا يوق، بىر گادايىنىڭ بېغىدا بولۇشى ماڭا نومۇس ئەمەسمۇ؟ توختا، بۇ ئانارنى بېغىمغا كۆچۈرۈپ ئېلىپ كېتەي!» دېگەن ئويغا كەپتۇ. — دە، يەنە ئانار تەلەپ قىپتۇ. دېھقان يەنە ئىككى تال ئانار ئېلىپ چىقىپتۇ. ئەمما، بۇ قېتىم يېگىنى بەكلا ئاچچىق ئىكەن، پادىشاھ غەزەپلىنىپ: — نېمىشقا ھېلىقى ئاناردىن ئېلىپ چىقىمىدىڭ، — دەپتۇ.



دېھقانغا ھومىيىپ قاراپ. دېھقان بايامقى ئاناردىن ئېلىپ
چىققانلىقىنى ئېيتىپتۇ، پادشاھ.

— يالغان ئېيتىۋاتىسەن؟! — دەپتۇ ئاچچىقنى باسالماي
ئورنىدىن تۇرۇپ.

— ئۇنداق بولسا، — دەپتۇ بوۋاي، — ئەيىب بىزدە ئەمەس،
پادشاھىمىزدا، پادشاھنىڭ نىيىتى بۇزۇلغان.
— سەن نەدىن بىلىسەن؟

— پادشاھنىڭ نىيىتى بۇزۇلسا، ھەرقانداق تاتلىق نېمە ئاچچىق
تۇيۇلىدۇ، — دەپ جاۋاب بېرىپتۇ بوۋاي.

پادشاھ بوۋاينىڭ دانىشمەنلىكىدىن ھەيران بولۇپ، يامان
نىيىتىنى ئۆزگەرتىپتۇ. دېمەك، كۆڭۈلنىڭ بۇزۇلۇشى كىشىنى
بىھۋە ئازابقا قويىدۇ. نىيەتنى پاك تۇتۇش ئاقىلانلىقتۇر.

— مېنىڭچە، كۆڭۈلنىڭ ساپلىقى، تەننىڭ ساپلىقىدۇر.
شۇنداقمۇ؟

— مەنچە، شۇنداق بولۇشى كېرەك. تەمەگەرلىكتىن ئۆزگەن
مېۋە شۇنداق ئاچچىق، بەئەينى زەھەردۇر. ھالال تەردىن يېگەن
زاغرىنىڭ تاتلىقلىقىغا ھەسەل ۋە شېكەرنىڭ لەززىتىمۇ
تەڭلىشەلمەيدىغانلىقىغا چىنپۈتكىن، يامانلىقنىڭ زەھىرى
يۈرەكنى كېسىدۇ، دۇنيادا ئۇنىڭدىنمۇ ئۆتكۈر تىغ بارمۇ؟ يامانلىق
شۇنداق ئۆتكى، باغرىڭنى كۆيدۈرىدۇ، ياخشىلىق سۈيى بىلەن بۇ
ئۆتنى ئۆچۈرگىن.

— ئەي ھەزرىتىم، — دېدى جانىپىك قايىللىق بىلەن مۇلايىم



تەلەپپۇزدا، — دۇنيانىڭ تەرەققىياتى ئۆز قانۇنىيىتى بىلەن ماڭىدۇ. گەپ ئۇنى قانداق چۈشىنىشتە ئىكەن. مەن بۈگۈنكى قىممەتلىك تەلىملىرىڭىزنى چوقۇم يادىمدا چىڭ ساقلايمەن ھەم تۇرمۇش ئەمەلىيىتىمنىڭ ئەڭ يارقىن قىلىنەماسى قىلىمەن، ئالىي ھەزرەتلىرىنى كۆپ چارچىتىپ قويدۇم، تەنتەكلىكىمنى كەچۈرگەيلا. ئەمدى پېقىرغا بىر دۇئا بەرسىلە، مەن يانسام. مېھمانلار ھەپتە تۇرۇپ قالغاچ، ھەزرەت ۋە جانىپىكلەر گىمۇ ھاردۇق يەتكەن بولسا كېرەك. بۈگۈنكى سۆھبەت ئۇزۇنغا سوزۇلۇپ كەتمىدى. ئەمما، كۆڭۈللەرنىڭ پىچىرلاشلىرى ئۇزۇنغا داۋاملاشسا كېرەك.



تۆتىنچى باب

بېخىللىق داۋالاپ ساقايتقىلى بولمايدىغان كېسەل

— ئەي ھەزرىتىم، دۇنيادىكى ئەڭ ئۇلۇغ خىسلەت ۋە ئەڭ چاكىنا ئىللەت نېمە؟ — دېدى جانىپىك ھۆرمەت بىلەن ھەزرەت ئەدىبىكە چاي قويۇۋېتىپ.

— ئەڭ ئۇلۇغ خىسلەت بولسا مەردلىك، ئەڭ يىرگىنچىلىكى بېخىللىقتۇر. شۇڭا، ماختىساڭ، مەردنى ماختا، بېخىلغا نەپرەت ئوقىياسىنى ئاتقىن. جاھانغا باق، ھەممە تىل مەردلەرگە مەدھىيە ئوقۇيدۇ، مەردلىك بارلىق ئەيىبلىكنىڭ كىرىنى يۇيىدۇ. مەرد بول، ساڭا تىل - ئاھانەت كەلمەسۇن، چۈنكى، ئۇ تىل - ئاھانەت يولىنى ئېتىدۇ. شۇنى كۆرمىدىڭمۇ؟ ئېگىلمەس كۆڭۈلنى مەردلەر ئېگىدۇ، يەتكىلى بولمايدىغان مۇرادقا مەردلەر يېتىدۇ. بېخىللىقنى ماختىغان تىل قېنى، قەيەردە، مەردلىكنى ئاددىي ۋە خاس خەلق ماختايدۇ.

— بېخىللىق جاھىل مەرەزكى، بارلىق تەشۋىش،



پالاكەتچىلىكنى باشلاپ كېلىدۇ. ئۇ خۇددى يولۇڭغا تېرىلغان غايىۋى تىكەنكى، پۈتۈڭغا ئەمەس، دىلىڭغا سانچىلىدۇ. ئېيتە، ئۇنى ئالىدىغان مەردلىك يىڭىنىسىنى نەگە چۆرۈۋەتتىڭ؟! مەردلىكنى خار قىلغىنىڭ ئۈچۈن، دوزاخ ئوتىدا كۆيمەكتىن باشقا ئامال يوق. كۆزۈڭنى يۇم، قولۇڭنى تارت، باھار بۆلۈتمەك موھتاجلىق ئېتىزغا ساخاۋەت يامغۇرىنى تۆككىن.

— ئەي مەۋلانەم، — دېدى ئىبراھىم قول باغلاپ تۇرۇپ، — مەردلىكنىڭ ئەۋزەللىكى ۋە بېخىللىقنىڭ سۈپەتلىرىنى ماڭا ئايدىڭ قىلغىن. روھىمنى كىشەنلەپ تۇرغان خىلىتلاردىن خالاس بولاي.

— قارا، مەردلەر چوڭقۇر بىلىمگە ئىگە بولىدۇ، مال - دۇنياسىنى شۇنىڭغا ساتتى ۋە مەدھىيە ئالدى، ئۇلار مىسكىنلەرگە تىلەكداش بولۇپ ياشىدى. بۇ دۇنيادا ياخشى نام قالدۇرۇپ كەتتى. بېخىل ھارامدىن كۆپلەپ ئالتۇن - كۈمۈش يىغدى، ئۆزىگە گۇناھ ۋە قارغىش يۈكلەپ كەتتى. ئۇنىڭ مال - دۇنياسى كىشىلەر ئارىسىدا تەقسىم قىلىندى، بۇنىڭدىن بېخىلغا تەگكىنى پۇشايماندىن ئىبارەت بولدى. ئەي مال ئىگىسى، مەرد ياخشى ئادەم، تەڭرى ساڭا بەرگەندىكىن، سەنمۇ بەرگىن. ئەيىبلەنگەن ۋە قارغىشقا قالغانلار يىغىشنى بىلىپ، بېرىشنى بىلىمگەنلەردۇر. ئەگەر بېرىشنىمۇ بىلسەڭ، قانچىلىك يىغساڭ يىغقىن. بىلىشنىڭ كېرەككى، ئىنسان تەبىئەتنىڭ ۋە ئادەتلىرىنىڭ ئەيىبىسىزى مەردلىكتۇر. بىلگىنكى، بېخىللىق



ئۇلارنىڭ ئەڭ چىركىنىدۇر، ئۇنىڭدىن يىراق بول.

— بىر بېخىل باي قاتتىق ئاغرىپ قاپتۇ، ئۆلۈم ئۇنىڭغا كۈلۈپ قارايتۇ. بېخىل باي ئامالسىزلىقتا بارلىق تىللارنى خەجلەپ، تەلىيىگە ساقىيىپتۇ. ئەپسۇس، بېخىل باي قولىدىن كېتىپ قالغان ئالتۇن — كۈمۈشلىرىنىڭ ۋەسۋەسىسىدە تۈنلىرى كىرىپك قاقماي، قاتتىق ئاچچىق يۇتۇپ، قايتىدىن كېسەل بولۇپ ئۆلۈپ كېتىپتۇ. ئۇلۇغ ھەزرىتىم، تەلىم بەرگەيلا، بۇ قورقۇنچلۇق كېسەلنىڭ بىرەر داۋاسى يوقمىدۇ؟

— يوق. چۈنكى، بېخىللىق داۋالاپ ساقايتقىلى بولمايدىغان كېسەلدۇر. بېرىشكە كەلگەندە بېخىلنىڭ قولى ئىنتايىن چىڭدۇر. يېيىش بىلەن ئاچ كۆز بېخىلنىڭ كۆزى توپمايدۇ، ئۇ مال — دۇنياغا قۇلدۇر، مال — دۇنيا ئۇنىڭغا ھاكىمدۇر. بېخىل شۇنداقكى، ناكەس، ئەخمەق ۋە مۈلۈك ساقچىسىدۇر. يېمەي — ئىچمەي يىغىدۇ ۋە ئۇنى چىڭ تۇتىدۇ. ھايات ۋاقتىدا دوستىغا تۈزىنىمۇ تېتىتمايدۇ، ئۇ ئۆلىدۇ، مېلى قالىدۇ، قىزىقى شۇكى، ئاخىرىدا مېلىنى دۈشمىنى يەيدۇ.

— بېخىللىقنىڭ ۋاپاسىدىن ساقلىنىش ھەقىقەتەن تەسكى، نەپىسنى خار قىلىشمۇ ئوڭاي ئەمەس. شۇنداقمۇ ھەزرىتىم؟

— ئەلۋەتتە، تاغقا چىقماقتىن چۈشمەك تەس بولىدۇ. ئەمما، شۇنى بىلگىنكى، ھېچكىمگە نەپ بەرمىگەن ناكەسلەردىن زەررىچە ئۈمىد ۋە ياردەم كۈتمە. ئۇلار باشقىلار تۇرماق، ئۆزىڭمۇ ياردەم



قىلالمايدىغان بىتەۋىقلەردۇر. ئۇلارنىڭ ئېشىنىمۇ ئىچمە. يېگىنىڭنىڭ بارىنى قۇسۇپ بىھۈدە ئاغرىققا قالىسەن. بېخىللىق شۇنداق ۋاباكى، كىشىنى پەسلەشتۈرگۈچى روھىي كىشەن. بېخىللارنىڭ كۆڭلى قۇمدەك بولىدۇ. نە بىرەر قۇش، نە بىرەر جانئۇر ئۇندىن نەپ ئالالغان! بېخىلنىڭ بىردەم ئويغا يېتىپ تۇرۇپ قالغىنى مىڭ نامراتقا زىيان سالار. ئۆزۈڭگە كۆڭۈل ئاغرىقى تېپىۋالماي دېسەڭ، ئۇنداق پەس تەبىئەتلەردىن يىراق قاچ، قانچە يىراق بولساڭ شۇنچە ياخشى.

— بېخىللىق كىرىنى نېمە بىلەن يۇغۇلۇق؟

— ئەي بالام، نەپسىڭنىڭ قولى بولما. مەردلىك ئەرنىڭ زىننىتى. بىلىشكە كېرەككى، خەلق ئىچىدە ئەڭ ياخشى ئادەم مەرد ئادەمدۇر. مەردلىك شەرەپ، ئىقبال ۋە جامالىنى ئاشۇرىدۇ. كىشىلەر ئارىسىدا ئىززەتكە ئېرىشمەك بولساڭ، مەردلىكنى ئۆزۈڭگە دائىم ھەمرا قىل. چۈنكى، مەردلىك بارلىق ئەيىبلەرنىڭ كىرىنى يۇيىدۇ.

— بۇرۇن چاشقانغا كېپەك ئالدۇرمايدىغان بىر ئاچ كۆز باينىڭ قېيىنئانىسىنىڭ گۆھەر تۇغىدىغان بىر توخۇسى بار ئىكەن. تەلىيىگە قېيىنئانىسى ئۆلۈپ كېتىپ، گۆھەر تۇغىدىغان توخۇسى ئۇنىڭ بىردىنبىر قىزىغا — سوينىڭ ئايالىغا مىراس بولۇپ قاپتۇ. ئۇ مېكىيان ئادىتى بويىچە كۈندە بىردىن گۆھەر تۇخۇم تۇغۇپ بېرىدىكەن. باي بۇ گۆھەرنى سېتىپ، دۇكان



ئېچىۋالغان بولسىمۇ، سۈدەك ئېقىپ كىرگەن تىللا - كۈمۈشكە رازى بولماي، بىرنى ئىككى قىلىشنىڭ كويىدا پىتىراپ نامرات كىشىلەرنى قاقتى - سوقتى قىلىپ يۈرىدىكەن. ئابروۋى ئۆسكەنسېرى، تېخىمۇ كۆپ مال - دۇنيانىڭ غېمىدە ئۇخلىيالمىي قاپتۇ. ئالتۇن ۋە سۈەسسەدە باي توخۇننىڭ ئىچىدىكى بارلىق گۆھەرنى بىراقلا ئېلىپ، بىردىنلا پۈتۈن دۇنيادىكى ئېسىل غەزىنىلىرى بار بايلار قاتارىغا ئۆتۈشنى ئويلاپتۇ - دە، ئايالىدىن ئوغرىلىقچە توخۇنى سويۇپتۇ، لېكىن، مېكىياننىڭ ئىچىدىن باي كۈتكەن گۆھەرلەرنىڭ بىرىمۇ چىقماپتۇ. مۇشۇ خىلدىكى كىشىلەر ئۆز - ئۆزىنى بىھۈدە ئازابلايدىكەن. شۇمۇ ئىنساننىڭ قىلىقمۇ؟!

— ھەركىم قىلسا ئۆزىگە قىلىدۇ. «قارنى يامان ھېيتتا ئۆلىدۇ.» كۆڭۈلنى كەڭ تۇتۇش مەردنىڭ ئىشى، ئۇنداقلارنىڭ قايغۇ بىلەن نە ئىشى؟! كىشىلەر ئارىسىدا ئىززەتكە ئېرىشمەكچى بولساڭ، مەردلىك گۈلىنى كۆڭۈلدە پورەكلەپ ئېچىلدۇرماق ۋاجىپكەن، شۇنداقمۇ ھەزرىتىم؟

— شۇنداق بالام، مەردلەر كىشى كۆڭلىگە مەلھەم بولىدىغان ياخشىلىق يولىنى تۇتىدۇ. ئۇلار شۇنداق كىشىلەركى، ئۆزى پىيادە مېڭىپ، يىقىلغانغا ئېتىنى بېرەر. قارا، چىمەندىكى غۇچچىدە ئېچىلغان قىزىلگۈللەر مۇراببا بولۇشقا ئالدىراپ، شامالدا تولغىنىپ ئۈسسۈل ئوينايدۇ. مەردلەرنىڭ پېشىگە چىڭ



ئېسىل. خاتالاشساڭمۇ، شۇلار بىلەن بىللە بول. بۇ ئون بەش كۈنلۈك ئالەمدە مەردلەردىنمۇ ئارتۇق ياخشى يولداش بارمۇ؟! مەردلەر ياخشىلىق ئۇرۇقىنى چاچقۇچىلاردۇر. ئۇلارنىڭ ئىزىدىن ھەر زامان جەننەت دەرىخى ئۈنۈپ مېۋىلەيدۇ. ئىككى دۇنيالىق ساۋاب تاپاي دېسەڭ، تەكەببۇرلۇق تونىنى سېلىپ، ياخشىلىق تونىنى كەيگىن.

— مەردلەرنىڭ يولى كەڭ بولغاي، قىيادىكى قارىغاي كۆكنى سۆيگەنلىكتىن تىك ئۆسىدۇ. مېنىڭچە، تۈزلۈكۈڭدىن بېشىڭ تىك، مەردلىكىڭدىن يۈزۈڭ يورۇق بولىدۇ. شۇنداقمۇ ھەزرىتىم؟ — ئېيتقىنىڭ توغرا، ئىبراھىم، گەپ مەردلىك سۈيىدىن كۆڭۈلنى سۇغارماق پەرزىدۇر. بىلگىنىكى، خۇددى سېۋەتتە سۇ تۇرمىغىنىدەك مەردلەرنىڭ قولىدىمۇ مال - دۇنيامۇ تۇرمايدۇ. ئەمما، ئۇلارغا بەخت ھەر تەرەپتىن قوشلاپ كېلىدۇ، كۈلۈپ كېلىدۇ، يۈگۈرۈپ كېلىدۇ. چۈنكى، مەردلەر ئەل بىلەن بىر چۈشنى ئورتاق كۆرگۈچىلەردۇر. نېمىگە ھاڭۋېقىپ تۇرسەن، ئۇلارغا يول بەرگىن، ساخاۋەت نۇرلىرى كەڭ ئالەمگە تارالسۇن.

— مەردلىك — بىلىملىك، مېھىر - شەپقەتلىك بولۇشنىڭ بىر دىنى بولۇپ، ئەڭ ئالىي پەزىلەت ھېسابلىنىدىكەن. ئەي ھەزرىتىم، شاگىرتلىرى شۇنداق نىيەتكە كەلدىمكى، مېنىڭ ساقايماس كونا كېسەل — بېخىللىقنى يوقتۇرۇۋېلىپ، ئۆز - ئۆزۈمنى نابۇت قىلغۇچىلاردىن بولغۇم يوق. دانالار قەلبىنى



تازىلاشقا ئەھمىيەت بېرىدۇ، قەلبىنى ساپلاش دېگەنلىك، قۇرۇق ئارزۇ - ھەۋەسلەردىن خالىي بولۇپ، ئىلىم - ھېكمەتكە ئىشىق بېرىپ، توغرىلىق يولىنى ئىزدەشتۈر، مەن ھەزرەتنىڭ ھېكمەتلىرىنى قەلبىمگە چىراغ قىلىپ ياقتىم، ئىشىنىمەنكى، مېھنەتتىن قاچىمىغان كىشى ئارزۇ باغلىرىدىن مەقسەت گۈلىنى ئۈزگەي.

— ئەقلىڭگە بارىكالا، ئوغلۇم، — دېدى مەۋلانە ئەدەب سۆھبەتنى خۇلاسىلەپ كېلىپ، — ھاياتلىقتا ئىنسانغا مەردلىكتىنمۇ ئارتۇق مۆجىزىكار ياردەمچى بولمىسا كېرەك. ھەرۋاقىت مەردلىكنى ياقىلا. مەرد كىشىنىڭ ئۈنۈمسىز تۇپراق - شېغىللىقتىنمۇ ھوسول ئالالايدىغانلىقىغا ئىشەن. بېخىللىق داۋالاپ ساقايتقىلى بولمايدىغان كېسەل. ئۇنىڭدىن قەتئىي يىراق بول، دانالار ئۇنى رەت قىلىدۇ، بېخىللار ئۆز خەزىنىسىدە ئاچارچىلىقتىن ئۆلىدۇ، «ئالتۇن - كۈمۈش تاش ئىكەن، ئارپا، تېرىق ئاش ئىكەن» دېگەن گەپكە چىنپۈتكەن. مال - دۇنياغا ھېرىسلىك خۇددى زەھەرگە ھېرىس بولغان بىلەن باراۋەر. شەيتاننىڭ ۋەسۋەسىنى كۆڭۈل بوستانىدىن يىراق قوغلا، تەمكىنرەك بول بالام.

— مەنمۇ شۇنى ئويلاپ كېلىۋاتىمەن، — دېدى ئىبراھىم سۈپى ئويچان كۆزلىرىنى تىكىپ، — بېخىللىق ئەشەددىي ۋابا ئىكەن، ئۇنىڭ يىلتىزى نەپسى بالاسىدا بولىدىكەن. ئۆزىگە ئۆزى



شەپقەت قىلمىغان كىشى ئەڭ قورقۇنۇشلۇق مەخلۇقاتك
خارلىققا ئەڭ باپتۇر. شۇنداق تۇرۇقلۇق، بالايى ھېرىسقا ھەۋەس
قىلغۇلۇقمۇ؟
— ئىنشائاللا، بالام! ئاللا ساڭا ھىدايەت نۇرى ئاتا قىلغاي.

.....

سۆھبەتنىڭ ئاخىرى كۆڭۈللەر ئارا داۋاملاشتىكى، خۇددى
چىمىرلاپ تۇرغان يۇلتۇزلار ئۇخلىماي تىڭشاپ تۇرغاندەك ئىدى.



بەشىنچى باب

تەكەببۇرلۇقنى يەرگە ئۇر، كەمتەرلىكنى چىڭ تۇت

— ئەي بۇزۇكۋار پەدەرىم، — دېدى جانىپەك، — شەيتان ئادەمنى مەنسىتمەي جەننەتتىن قوغلانغانىكەن. شۇنداقمۇ كىشىلەر باركەنكى، لاپ گېپىدىن شولا چىقماي تۇرۇپمۇ، گىدىيىپ بەھۇزۇر يۈرۈشىدۇ. كىشى ئايغىنىڭ ئاستىدىن چىققان توزان ئۆز بېشىغا قونىدۇ. قاننى يوق تۇرۇقلۇق، پاقا توختىماي كۈركىراپ «يەل شارى» نى كۆپتۈرۈپ ئېگىز ئۇچماقچى بولىدۇ. جاھاننىڭ تۈرلۈك - تۈمەن ئىشلىرى نېمىدېگەن كۈلكىلىك؟

— ئەي بالام، ھەركىم قىلسا ئۆزىگە قىلىدۇ. ئەمما، بۇ يەردە ئىنسانغا ئەڭ ئەۋزىلى شۇكى، ئۇ بولسىمۇ، گۆھەردىن ئېسىل كەمتەرلىكتۇر. شۇڭا، تەكەببۇرلۇقنى يەرگە ئۇرۇپ، كەمتەرلىكنى چىڭ تۇت، ئۇنىڭغا مەھكەم يېپىش. تەكەببۇرلۇق ھەممە تىلدا ئەيىبلىنىدىغان قىلىق، قىلىقلارنىڭ ياخشىسى كىچىك پېئىللىق. كىمكى ئۆزىنى ئۇلۇغ ساناپ مەنمەنچىلىك قىلىدىكەن، ئۇنى خالايمىمۇ ياخشى كۆرمەيدۇ. ئۇلۇغ ئەجدادىنىڭ



روھىمۇ ئۆچىدۇ. شۇڭا، تەكەببۇر تونىنى كىيگەن بولساڭ، تېز سال، خەلققە غاداىغان بولساڭ، دەرھال تىلىڭنى تۈزەت. چۈنكى، كىشىنى ھۆرمەت - ئىززىتى ھۆسن - جامالىنىڭ ئاپتاپتەك يورۇق، گۈلدەك يېقىملىق بولۇشى ياكى مال - دۇنياسىنىڭ ھەددى - ھېسابسىز بولۇشىدا ئەمەس، بەلكى ئىلىم - ھۈنەر، چېۋەرلىك، كۆيۈمچانلىق، مۇلايىملىق، كىچىك پېئىللىق، راستچىللىق تونىنى كىيگەنلىكىدە.

— بۇرۇن بىر توشقان ئۇچۇشنى بەك ئارزۇ قىلىدىكەن، شۇنداق شېرىن خىيالدا كېتىۋېتىپ، تويۇقسىز قارشى جىلغىدىكى قويۇق ئۆسكەن ئوت - چۆپلەرنى كۆرۈپ يېگۈسى كېلىپ كېتىپتۇ. ئۆتۈش مۇمكىن بولماپتۇ. دەل شۇ چاغدا بىر قۇيۇنتاز كېلىپ توشقاننى ئۇچۇرۇپ، قارشى قىرغاقتىكى ئوت - چۆپىنىڭ ئۈستىگە تاشلاپتۇ. بۇ قىرغاقتىكى ھايۋانلار توشقاننىڭ ئۇچقانلىقىنى ئۆز كۆزلىرى بىلەن كۆرگەنلىكىنى بەس - بەستە ئېيتىپتۇ. توشقان راستتىنلا ئۇچقان ئوخشاشمەن دەپ، بۇ مۆجىزىدىن بەك خۇش بولۇپ كېتىپتۇ. ئۇنىڭ ئابىرۇيىمۇ ئېشىپتۇ. تېخىمۇ كۆرەڭلەپ تېرىسىگە سىغماي قاپتۇ. بىر كۈنى ئەتراپتىكى ھايۋانلار توشقاننىڭ ئۇچالايدىغانلىقىنى ماختاپ تۇرغاندا، توشقان خۇدىنى تامامەن يوقىتىپتۇ. «قاراڭلار، مېنىڭ ئۇچۇش ماھارىتىم ھەقىقەتەن قالتىس» دەپتۇ، - دە، ئۆزىنى بىر كۆرسىتىپ قويماقچى بولۇپ، قارشى قىرغاققا سەكرەپتۇ. چوڭقۇر جىلغىغا ياقىدە چۈشۈپ ئۆلۈپتۇ. كىشى ئۆزىنى



بىلىشى كېرەكقۇ، تەقسىر.

— ئەي ئىبراھىم، — دېدى ھەزرەت كۈلۈپ تۇرۇپ، — توشقاننىڭ ئۇچقىنى نەدە بار؟ مانا بۇ تەكەببۇرلۇق ئەمەسمۇ؟ كىشىلىك تۇرمۇشتا كەمتەرلىكتىن ئارتۇق گۈزەل نەرسىمۇ بارمۇ؟ قارا، دەرەخنىڭ مېۋىسى ئوخشىغانسىرى، ئۇ شۇنچە ئېگىلىدۇ. بىلگىنكى، پەزىلەت ئىگىسى شۇنداق بولىدۇ. تېۋىلغا ئېگىلىدۇ، شۇڭا سۇنمايدۇ. تەكەببۇر، مەنمەنچى كىشىگە ھەرقاچان پالاكەت ۋە خاپىلىق، خەتەر يانداشتۇر. شۇڭا، بۇنداق ئىللەتتىن يىراق بولمىش ئاقىللىقتۇر. كۆڭۈلنى كەمتەرلىكتىن پەگاھ قىلساڭ، ئابروۋۇڭ ئېگىز تۆردە بولىدۇ. كۆڭلۈڭنى تەكەببۇرلۇقتىن ئېگىز ئاسمان قىلساڭ، چېچىكىڭ چاي بولماي، ئۆزۈڭ يەر بولىسەن.

— بۇرۇن بىر كونا ئۆستەڭگە سۇ ئىچكىلى كەلگەن بىر سېمىز ئۆكۈزنى كۆرۈپ پاقىلار قورققىنىدىن ھەر تەرەپكە قېچىپتۇ، كۆپچىلىك بۇ مەخلۇقنىڭ يوغانلىقىدىن ھەيران بولۇشۇپتۇ. پاقىلاردىن بىرى ھەمراھلىرىغا:

— ھوي، نېمىسىگە ھەيران بولسىلەر ئۇنىڭ! يوغىناش قىيىن نەرسىمىكەن شۇنچە، مانا ماڭا قاراڭلار، مەن ھازىر ئۆكۈزدىنمۇ يوغان بولمەن، — دەپتۇ — دە، ئىچىگە ھاۋانى تارتىپ، كۆپۈشكە باشلاپتۇ. ھەمراھلىرىدىن:

— ئۆكۈزدەك بولدۇممۇ؟ — دەپ سوراپتۇ. باشقا پاقىلار كۈلۈشۈپ كېتىپتۇ. كۈلگەندە ئاچچىقى كەلگەن پاقا ئۆكۈزدەك



بولمەن دەپ، كۈچىنىپ ئىچىگە ھاۋانى تارتىۋېرىپ، چىڭقىلىپ كېتىپتۇ. ئاخىر ئۇنىڭ كۈچىسىز، نېپىز قورساق پەردىسى «پوڭشىدە» يېرىلىپتۇ - دە، ئۆلۈپتۇ. «ئۆزۈمنى بىلمەي شىلتىڭ ئېتىپتىمەن، پالاسقا يۆگىنىپ ھەپتە يېتىپتىمەن» دېگەن تەمسىل شۇنىڭدىن قالغانىكەن، - دېدى ئىبراھىم سوپى، - ئەي مەۋلانەم مۇشۇنداق ئىشلار نېمىشقا تۈگىمەيدۇ؟ كەمىنە ئاجىزەلىرى شۇنداق قارايدۇكى، كۆڭۈلدە بىخلىغان بۇ چىقىرى تىكەننى كەمتەرلىك خەنجىرىدە كەسمەك ۋاجىپتۇر.

— ئەلۋەتتە، شۇنداق بولۇش كېرەككى، ھەرگىزمۇ يۇمشاق قوللۇق قىلماسلىق كېرەك. كىمدىن - كىم تەكەببۇرلۇق تونىنى كىيىدىكەن، ئۇنى پالاكەت باسماي قالمايدۇ. بۇنداقلارغا شۇنداق دېگۈم كېلىدۇ: ئەي لاپچى سۆزلىگىنىڭنىڭ بىرەر ئاساسى بولمىسا، نېمىگە بۇنچە كۆرەڭلەيسەن؟ بۇنىڭغا يەنە مۇنداق بىر ھېكايەت بار، - دېدى ھەزرەت سەل تىنىۋېلىپ، - مەن بولمىسام، بۇ ئۆتۈك بۇنچىلىك قەدىر - قىممىتىنى تاپالمايتتى، - دەپتۇ يىپ.

— بىراق، - دەپتۇ بىگىز، - مەن بولمىسام سەن قاتتىق چەمنى تېشىپ ئۆتەلمەيتتىڭ.

— پېقىر شاگىرتلىرى شۇنداق ئويغا كەلدىمكى، پۈتۈن خارلىق ئەنە شۇنداق تەكەببۇرلۇقتىن كېلىدۇ. بۇ پاجىئەنىڭ يىلتىزى تويماس نەپىسدۇر، كىچىك پېئىللىق بولۇش ئەڭ گۈزەل كىمخاب تون كىيىپ، مېھىر چەشمىلىرىدىن ئابى زەمزم



ئېچىشتۇر.

— نەپىس كۆڭۈلدىكى يىرگىنچلىك ئالۋاستى ئىكەنكى،
ھەر ۋاقىت ئۇنى دەرغەزەپ بىلەن يەرگە ئۇرماق پەرھىزدۇر.
كەمتەرلىكتىن چۈمۈلە شىرغا ئايلىنىدۇ، تەكەببۇرلۇقتىن
شىرمۇ پاشىدەك ئاقىۋەتكە دۇچار بولىدۇ. شامنىڭ لاۋۇلدىشى
ھەددىدىن ئاشسا، تاراملاپ شۇنچە ياش تۆكىدۇ. مەغرۇرلۇقتىن
سۇۋادان مېۋىسىز دۇر. ئۇنىڭ يورانغا بەرداشلىق بەرمىكى بەسى
مۈشكۈلدۇر.

— ئەي مەۋلانەم، — دېدى جانىبك قوشۇمىسىنى تۈرۈپ، —
بايلار بەك كېرىلىپ مال - دۇنياسىنىڭ كۆپلۈكىنى كۆز - كۆز
قىلىشىپ، ئۆزئارا بىر - بىرىگە قىڭغىر كۆزدە بېقىشىدۇ.
نامراتلارنى بولسا، ئادەم ئورنىدا ھېچ كۆرۈشمەيدۇ. مۇشۇنداق
ئىشلارنىڭمۇ سۈرىتى بولامدۇ؟

— سۈرىتى بولمايدىغان ئىش يوق. قارا، كېرىلىپ —
غادىيىپ تۇرغان تۈلكە تۇماق قومۇشنى جۇدۇن - چاپقۇن يەرگە
ئۇرىدۇ. ئانا يەرگە ئېگىلىپ تۇرغان يۇلغۇن شاخلاپ كۆكلەيدۇ.
ئويلاپ باق بالام، ئەگەر مۈلكۈڭگە تايىنىپ ئۇلۇغلۇق تالاشساڭ
ۋە ئۇلۇغلۇققا قول ئۇزاتساڭ، مۈلكۈڭنىڭ نېمە پايدىسى بار،
ئۆزۈڭ يالغۇز كېتىسەن، سېۋەت - ساندۇقۇڭ مۇندا قالىدۇ.
ئەگەر «تەكەببۇرلۇق قىلغۇچى» مەن «ئېسىل» دېسە، مەن
ئۇنىڭغا كېسىپ جاۋاب بېرىمەن: ئىنسانلار بىر ئاتا، بىر ئانىدىن
بولغان قېرىنداش، ئوبدان سۈرۈشتۈرۈلسە، ئۇلار ئارىسىدا ھېچ

پەرق يوق.

— ئىككى مۈشۈك بىلەن ماي مۇننىڭ مۇنۇ كەچۈرمىشلىرى مېنى ئويغا سالىدۇ، — دېدى ئىبراھىم سۈپى ھېكايەت سۆزلەش ئادىتى بويىچە، ئۆزىنىڭ پىكرىنى بايان قىلىپ، — بۇرۇن ئىككى مۈشۈك بىر پارچە قۇرتنى ئوغرىلاپ كېلىپ، ئادىل بۆلۈشمەك بولۇپ ماي مۇننىڭ ئالدىغا بېرىپتۇ. ماي مۇن قۇرتنى ئىككى پارچە قىلىپ تارازغا سېلىپتۇ. بىر پارچىسى يەنە بىرىدىن ئېغىر كەپتۇ، ماي مۇن تەڭشەيمەن دەپ چوڭراق پارچىدىن بىرنى چىشلەپ ئاغزىغا ساپتۇ. يەنە تارازغا سالسا، كىچىك پارچە ئېغىر كەپتۇ، ماي مۇن ئۇنىڭدىنمۇ يەنە بىر چىشلەم يەپ، يەنە تارازغا سېلىپتۇ. ئەمدىلىكتە ئاۋۋالقى پارچە ئېغىر كەپتۇ. ماي مۇن شۇ تەرىقىدە، تەڭشەيمەن دەپ قۇرتنىڭ كۆپ قىسمىنى يەپ بويىتۇ، يەنىلا تەڭشەلمەپتۇ. تاقىتى تاق بولغان مۈشۈكلەر جىلە بولۇپ ئۆزئارا غۇدۇراپتۇ. غوجامنىڭ غوجىسى بار، چامغۇرنىڭ ئورسى بار، كىمدىن ئاغرىغۇلۇق!؟

— كىشى كىم ئۆزىنى بەك ئەقىللىق چاغلانسا، ئۆزىدىنمۇ كۈچلۈك ۋە ئەقىللىق بىرىگە دۇچار بولغىسىدۇر. كىمكى مەنمەنلىك تونى كىيسە، ئۇنىڭ بارلىق دوست - بۇرادەر، قېرىنداشلىرىمۇ ئاخىر قىزغانچۇقلۇقتىن ئۇنىڭ ئەشەددىي دۈشمىنىگە ئايلىنىدۇ. جاھاننىڭ رەڭگارەڭ ئىشلىرى شۇنداق، بالام. سىلەرگە شۇنى تەۋسىيە قىلىمەنكى، تەكەببۇرلۇقنى يەرگە ئۇر، كەمتەرلىكنى چىڭ تۇت.



— ئەي مەۋلانەم، ماڭا جاۋاب بەرگىن، — دېدى ئىبراھىم
سۈپى قوشۇمىسىنى تۈرۈپ، — كۆڭۈلنىڭ خۇشاللىقىدىن
نېمىشقا قايغۇسى كۆپ بولىدۇ؟

— بۇ ئۆزۈڭگە باغلىق، خۇيۇڭ قانداق بولسا، تەقدىرىڭ
شۇنداق بولىدۇ، ئويۇڭ قانداق بولسا، پەزىلىتىڭ شۇنداق بولىدۇ.
غۇنچىنىڭ بەخت شادىغا قاراپ ھەۋەسلەن، بۆلبۈل، كېپىنەك
ئۈستىدىن ئەگىپ كېتەلمەس. توزغاققا قاراپ ئىبرەت ئال،
ئاجىزغىنە شامالغا بەرداشلىق بېرەلمەي، سەرسانە ئۇچىدۇ. بىرى
كىچىك پىئىللىق بىلەن ئېگىلىپ تۇرىدۇ. يەنە بىر ئېتەك، يەنە
بىر ياقا يەشمەيدۇ. يەنە بىرى، تۈلكە تۇماق كىيىپ، غادىيىپ
تۇرىدۇ. شۇنى بىلگىنكى، تويماس ئاچ نەپىسىگە ئوت قويۇپ ئۇنى
خارلىغان كىشى، ئاشۇ غۇنچىدەك ئەزىز شاد ياشايدۇ. بۇنىڭ
ئەكسىچە مەغرۇرلۇق، تەكەببۇرلۇق ھامان خارلىققا باشلايدۇ.
كەربالانىڭ بۆرىنىدەك ئاپىرىپ چۆللەرگە تاشلايدۇ.

.....

سۆھبەت شۇ تەرزىدە چوڭقۇرلاشقانسىرى جانىپكىنىڭ ئىلھام
قۇشى تېخىمۇ ئېگىز پەرقاقتى. ئاپپاق قەغەز يۈزى غۇچچىدە
دۈر - مەرۋايىتىلارغا تولماقتا ئىدى. تەگسىز خىياللارنىڭ
ئىلكىدە، نە ۋاقىتلاردا ئۇخلاپ قالغانلىقىنى بىلمىدى. چۈش
پەرىسىمۇ ئۇنىڭ ئىشىقىدا ئەسىر ئىدىكى، خۇددى ھالال
نېسۋىنىدەك ھەر كەچتە ئۇنى قۇچاقلاپ ياتاتتى.

ئالتىنچى باب

تەمە ئارىسىغا ئەجەل يوشۇرۇنغاندۇر

— ئەي ھەزرىتىم، ئىنساننىڭ نەپسى بالاسى ئۇنىڭ بېشىغا چىقىدىكەن، يەنە شۇنداق تۇرۇقلۇق، نەپسنىڭ ئاۋارىسى بولۇپ، ئىنسان ئاخىر ھالدا بولىدىكەن. تەمەخورلۇقىدىن بېلىق قارماققا ئېلىنىدۇ، قۇشمۇ قەپەسكە چۈشىدۇ. ئۇنداقتا، بۇ نجىستىن قانداق قۇتۇلغۇلۇق؟

— دېگىنىڭگە مەنمۇ قوشۇلىمەن. ئاچ-كۆزلۈك — نەپسى بالادۇر. نەسىھەتمگە قۇلاق سال، تەمەگەر بولما. تەمە ئارىسىغا ئەجەل يوشۇرۇنغاندۇر. دېمەك، ئاچ كۆزلۈك كىشى ئۈچۈن ياۋۇز خىسلەت. ئاچ كۆزلۈكنىڭ ئاقىۋىتى غەم، ئۆكۈنۈش ۋە ھەسرەتتۇر. دانالار ھەرگىزمۇ مۈلۈك غېمىنى يېمەيدۇ، ئۇلارنىڭ ئويلايدىغىنى ئەلنىڭ بەخت - ئىقبالىدۇر. ئەي بالام، كۆز - قارىغىنى توق تۇت، ھېرىسنىڭ ھامان يەرگە ئۇرىدۇ.

— مال - دۇنيانىڭ ئەسىرى بولغاننىڭ دىلى تۇرخۇندەك ھەم تار، ھەم قارا بولىدىكەن.

— بۇرۇن بىر ئېشەك، — دېدى ئىبراھىم سۈپى ھېكايەتتىن



سۆز باشلاپ، — تومۇزدا سۇ ئىزدەپ كېتىۋېتىپ، چوڭقۇر بىر ئازگالغا چۈشۈپ كەتكەن بىر تۈلكىگە ئۇچراپتۇ. تۈلكە ئازگالنىڭ ئىچىدە يۇمران، تاتلىق ئوت — چۆپلەرنىڭ كۆپلۈكىنى ۋە كىچىك بىر زەمزمە بۇلاقنىڭ بارلىقىنى ئېيتىپتۇ، ھەمدە ئاغىنىدارچىلىقنىڭ يۈزىدىن سېنى تەكلىپ قىلىدىم، دەپتۇ. ئېشەك خۇشال بولۇپ ئازگالغا سەكرىشگە، تۈلكە ئېشەكنىڭ ئۈستىگە سەكرەپ چىقىپتۇ — دە، بىرلا ئىرغىپ ئازگالدىن چىقىۋاپتۇ. بىچارە ئېشەك ئالدىنغانلىقىنى بىلىپ قاتتىق ئازابلىنىپتۇ. ئەمما، ئۇ كىچىككەندى. ئۇنىڭ نەپسى مۇشۇنداق ئېچىنىشلىق ئاقىۋەتكە دۇچار قىپتۇ. يارەببىم، تەقدىرنىڭ نى — نى قىسمەتلىرى بار — ھە؟

— «سېنىڭ نەپسىڭ بالادۇر، ئاخىر ئوتقا سالادۇر» دېگەن شۇنداق بولسا كېرەك. ئاچ كۆزلۈك ئىنساننىڭ ئەڭ چوڭ دۈشمىنى بولىدۇ. ئەي ئەقىل ئىگىسى، دۈشمەن بىلەن ھەرگىزمۇ دوست بولما.

— ئەي پەدەرىم، ئاچ كۆزلۈكنىڭ ياۋۇز سۈپەتلىرى قانداق بولىدۇ؟ ئاچ كۆز قاچان تويىدۇ؟

— ئاچ كۆزلەر شۇنداقكى، دۇنيا — بايلىقنى يىغىپ تويمايدۇ، ئىگىسى قېرىيدۇ، لېكىن ئاچ كۆزلۈك قېرىمايدۇ. ئاچ كۆز ئاچ كۆزلۈكنى ئۆلۈپ تۇپراق ئىچىگە كىرگەندىلا قويىدۇ. ئاچ كۆز مۈلۈك توپلاشتا ھېرىش ۋە زېرىكىشنى بىلمەيدۇ، ئاچ كۆزلۈك كېسلىنىڭ داۋاسىنى كىم بىلىدۇ؟



— بۇرۇن بىر ئاچ بۆرە كەچقۇرۇندا بىر ئۆينىڭ دېرىزىسى تۈۋىگە كېلىپ ماريپتۇ... ئۆي ئىچىدىن كىچىك بىر بالىنىڭ يىغلىغان ئاۋازى ئاڭلىنىپتۇ. بالىنىڭ ئانىسى بالىسىنى بەزلەپ قايتا يىغلىساڭ، بۆرگە بېرىۋېتىمەن، دەپ قورقىتىپتۇ. بۆرە بۇنى ئاڭلاپ بەكمۇ خۇشال بوپتۇ. ھامان تەييار لوققا ئېرىشمەنغۇ دەپ، بۇ ئۆينىڭ دېرىزىسى ئەتراپىدا يوشۇرۇنۇپ سەۋرچانلىق بىلەن كۈتۈپ يېتىپتۇ. بىر چاغدا بالا يەنە يىغلاپتۇ. ئانا، بالا قورقۇپ كېتىپتۇ دەپ ئويلاپ: «يىغلىما بالام، بۆرگە بەرمەيمەن، بۆرە كېلىدىغان بولسا، ئۆلتۈرىمەن» دەپ بەزلەپتۇ.

«ئادەملەردىن ماڭا قاچان مەنپەئەت يەتكەن، ئەمدى ئاستا كۆزدىن يوقىلاي» دەپ بۆرە بۇ جايدىن بەدەر قېچىپتۇ. ئەمما، كىشىلەر تەرىپىدىن سېزىلىپ قېلىپ، ئۇر - ئۇرغا قالغان چاشقاندىك كالتەك - توقماق يەپ ئۆلۈپتۇ. تەمەخورنىڭ قازىنى تۆشۈك دېگىنى شۇ بولسا كېرەك.

— ئەي ئىبراھىم، شۇنداقمۇ كىشىلەر باركى، تەمەخورلۇقى ئاخىر گېلىدىن ئالىدۇ. شۇڭا، يولۋاسنى يەڭگەن ئادەم باتۇر ئەمەس، بەلكى نەپىسىنى يەڭگەن باتۇر بولۇشى كېرەك. تەمەگە ئەجەل يوشۇرۇنغان بىرلۈپ، ئاخىر كىشىنى پۇشايمان دەرياسىغا غەرق قىلىدۇ. ئاڭلا، شۇنداق بىر گەپ بار: بىر كىمگە ئىككى چاڭگال دىنار بېرىلسە، ئۇ ئۈچ چاڭگال تەلەپ قىلىدۇ.

— بۇرۇن بىر ئاۋات شەھەر بولغانىكەن. بارلىق ماللار ياخشى بولامدۇ، ناچىرى بولامدۇ ئىشقىلىپ، بىرلا خىل باھادا



سېتىلىدىكەن. بىر ئىشان تالىپنى ئېلىپ بۇ شەھەرگە كەپتۇ. تالىپى ئىشاننىڭ ئاگاھلاندۇرۇشىغا پىسەنت قىلماي، مۇشۇ شەھەردە قېپقايتۇ. ئۇ شەھەردە بىر ئوغرى بار ئىكەن. ئۇ بىر قېتىم باينىڭ ئۆگزىسىدىن سەكرىگەندە بىر پۇتىنى سۇندۇرۇۋاپتۇ. ھېلىقى ئوغرى ئاشۇ باي ماڭا بالايىئاپەت كەلتۈردى، دەپ قاراپ، قارغايتۇ ۋە نارازىلىقنى ئىپادىلەپ پادىشاھقا ئەرز سۈنۈپتۇ. ھېلىقى باي بولسا، ئۆگزىسىنى ياپقان ياغاچچىنى ئەيىبلەپتۇ، شۇ تەرىقىدە ياغاچچى تامچىنى، تامچى بورا توقۇغۇچىنى، بورا توقۇغۇچى كەپتەرۋازنى، كەپتەرۋاز باخشىنى ئەيىبكە بۇيرۇپتۇ. باخشى ئۆزىنىڭ گۇناھىنى ئىقرار قىپتۇ. شۇنىڭ بىلەن پادىشاھ باخشىنى دارغا ئېسىشقا بۇيرۇپتۇ. لېكىن، شۇ چاغدا مۇرەككەپ ئەھۋال كۆرۈلۈپتۇ. باخشىنىڭ بويى بەك ئېگىز، دار بولسا پەس بولغاچقا، ئۇنىڭ ئورنىغا باشقا بىرەيلەننى دارغا ئېسىشقا توغرا كەپتۇ. خالايق ئىشاننىڭ ھېلىقى تالىپىنىڭ بويى - تۇرقىنىڭ بۇ شەرتكە دەل چۈشىدىغانلىقىنى بايقاپتۇ. تالىپنى دارغا ئاسايلى دەپ تۇرۇشىغا ئىشان كەپقايتۇ - دە، قايىل قىلارلىق سۆزلەر بىلەن ئاقلاپ تالىپنى قۇتۇلدۇرۇۋاپتۇ ھەمدە تاماشا كۆرگۈچى بولۇپ ئاشۇ سورۇندا تۇرغان ئوغرىنىڭ بويى - تۇرقىنىڭ دارنىڭ ئېگىز - پەسلىكىگە تازا دەل كېلىدىغانلىقىنى ئېيتىپتۇ. شۇنىڭ بىلەن پادىشاھ بۇ ئوغرىنى دارغا ئېسىپ ئۆلتۈرۈشنى قارار قىپتۇ. ھېلىقى ئوغرى پادىشاھتىن ئۆزىنى دەرھال دارغا ئېسىپ



ئۆلتۈرۈشنى قەتئىي تەلەپ قىلىپ تۇرۇۋاپتۇ ھەمدە دارغا ئېسىپ
ئۆلتۈرۈلگەن كىشىنىڭ باقىي ئالەمنىڭ پادىشاھى
بولمىغانلىقىنى ئېيتىپتۇ.

دۆت پادىشاھ بۇنى ئاڭلاپ، باقىي ئالەمنىڭ پادىشاھى بولۇش
ئۈچۈن ئۆزىنىڭ دارغا ئېسىلىدىغانلىقىنى قارار قىپتۇ. چۈنكى،
باقىي ئالەمنىڭ پادىشاھلىقى ئۇنىڭ ھازىرقى پادىشاھلىق
مەرتىۋىسىدىن يۇقىرىمىش.

پادىشاھ دارغا ئېسىلىپ ئۆلۈپتۇ، ھېلىقى ئوغرى قويۇپ
بېرىلىپتۇ ھەمدە «ئوغرى يوق شەھەر» گە پادىشاھ بوپتۇ.
ئاچ كۆزلۈكنىڭ ئاقىۋىتى مانا مۇشۇنداق.

— ئاچ كۆزلۈك بەجايىكى، كەربالانىڭ ئوتىدۇر. بالام،
ئۇنىڭدىن يىراق بولماق پەرزىدۇر. بۇنداق كىشىلەر ساقايتقىلى
بولمايدىغان كېسەل بىلەن ئۆز ئۆمرىنى نابۇت قىلغۇچىلاردۇر.
ئاھ، رەببىم!

ئۇلارغا شۇنداق دېگۈم كېلىدۇ: ئەي ئاچ كۆز، ئاچ كۆزلۈكنىڭ
نېمە پايدىسى بار، ئېيتقىنىما ماڭا، ئۇ نېمىگە يارايدۇ؟ تار بولسۇن،
كەڭ بولسۇن رىزىقىڭ شۇنداق پۈتۈلگەن، ئاچ كۆزلۈك ئۇنى
ياخشىلىيالايدۇ؟

— ئۈچ كۈندىن بېرى ئاچ ياتقان تۈلكە بىرەر ئوزۇقلۇق
تاپارمەن دېگەن نىيەت بىلەن ئورمانلىققا كىرىپتۇ. بىر ھازادىن
كېيىن ئۇنىڭ ئالدىغا تۈيۈقسىز ئىككى توشقان بىر - بىرىنى
قوغلىشىپ چىقىپ قاپتۇ. خۇشاللىقتا خۇددى يوقاتقان تۈلكە



«بىرنى يېسەم قورسىقىم تويمايدۇ، شۇڭلاشقا ئىككىلىسىنى تۇتۇپ يېيىشىم كېرەك» دەپتۇ - دە، بىرلا سەكرەپ ھۇجۇمغا ئۆتۈپتۇ. توشقانلار ئۈرگۈپ ئوقتەك ئالغا چېپىپتۇ، تۈلكە باشتىكى ئويى بويىچە، بىردەم ئوڭ تەرەپتىكىنى، بىردەم سول تەرەپتىكى توشقاننى قوغلاپ يۈرۈپ، داۋان ئېشىپ، قىر ئاتلاپ بارا - بارا قارا تەرگە چۆمۈلۈشكە باشلاپتۇ. توشقانلار بولسا ئۇنى قوغلىسا بۇ، بۇنى قوغلىسا ئۇ دېگەندەك ھاردۇق ئېلىۋېلىپ تۈلكىنى ئەخمەق قىلىپ ئويناپتۇ. كەچ كىرىپتۇ، تۈلكە ماغدۇرىدىن تامام كېتىپ، كۆزى قاراڭغۇلىشىپ تىرىڭشىدە يىقىلىپتۇ. توشقانلار مىيىقىدا كۈلۈپ قويۇپ، ئامان - ئېسەن ئۆيىگە كېتىۋاپتۇ. ھېكايەتتىن شۇ ئېنىقكى، ئاچ نەپىسىنىڭ قولى بولغان - مۇرادسىز، بەختى قارىدۇر.

— بىلگىنىكى، ئاچ كۆزنىڭ ئەقلىمۇ خۇنۇك، تەمەگە ھەر ۋاقىت ئەجەل يوشۇرۇنغاندۇر. قىلغان ئىشى نەتىجىسىز، بەتبەشىرىلىكتۇر. دانالار ئەسلا ئۇنىڭدىن قول ئۈزگەن. ئۇنى سۆكىدۇ. يىلاننىڭ زەھىرىمۇ ئۇنىڭ زەھىرىگە تەڭ كېلەلمەس. قولۇڭنى تارت، يىلان بىلەن ئويناشما.

— تۈلكە نەپىسى بالاسىدىن تۇزاققا چۈشىدۇ، بېلىقىمۇ قارماققا ئېلىنىدۇ، قۇشمۇ قەپەسكە چۈشىدۇ، بۇ ئەلمىساقىتىن كېلىۋاتقان كونا قائىدە. ئادەم قاچانغىچە بۇنىڭدىن ئىبرەت ئالمايدۇ؟

— تەمەخورلۇققا نېمە تەڭ كېلىدۇ؟ — دەپتۇ بىر مويىسىپت



دانا، — كاللا تەمەگە ئەجەل يوشۇرۇنغانلىقىنى بىلمەسلىك نېمە دېگەن بىچارىلىك — ھە؟! بۇرۇن شۇنداق بىر كىشى ئۆتۈپتۇكى، نەپسىنى يىغالمىي، گۇناھ قىلىپ كۆپ قېتىم زىندانغا چۈشۈپتۇ، ھەتتا دارغا ئېسىلىپ جېنىدىن ئايرىلغىلى تاس — تاماس قاپتۇ. شۇنچە قىلىسمۇ بۇ جەھەتتىن ئۆزىنى تۇتالمايدىكەن. بىر كۈنى چۈشىدە بىر تېۋىپ ئۇنىڭغا شۇنداق دېگۈدەك: بېشىڭ ئامان قالسۇن دېسەڭ، ئاچ كۆزۈڭنى ئوي، يۈگۈرۈك تىلىڭنى كەس، يوغان گېلىڭنى بوغ.

بۇ ھېكايەتتىن ساۋاق ئالمىغان كىشى پۇشايماننى ئالىدىغان قاچا تاپالمىي قالىدۇ.

— توغرا دەيسەن، ئىبراھىم، — دېدى ھەزرەت ۋەزىمىن ئاھاڭدا يۇقىرى ئاۋاز بىلەن، — تەمەخورنىڭ گېلى تۆشۈك دەيدۇ ئەل، ئەي نەپسىگە قۇل بولغان كىشى بەئەينى ئەركىتىن مەرھۇم قالغان قۇلدۇر. ئەي ئەزرائىلنىڭ زىندانىغا كىرىپ قالغان بىچارە، تەمەخورلۇقۇڭدىن ئابروپۇڭ يەر بىلەن يەكسان بولدى، يەنە قولۇڭنى تارتمايسەنغۇ؟ مۇشۇنىڭ ئۆزىلا ئۆلۈمدىنمۇ دەھشەتلىك ئەمەسمۇ؟!

— ئەي ھەزرىتىم، — دېدى جانىبېك كۆزلىرىدىن مەمنۇنلۇق نۇرلىرىنى ياغدۇرۇپ، — بۇ تەپەككۈر جەۋھەرلىرىنى قەغەز يۈزىگىلا ئەمەس، بەلكى يەنە كۆڭۈل دەپتىرىمگىمۇ چىرايلىق نەقىشلىۋالدىم. خۇشال، ئازادە ياشايمەن دېگەن كىشى ئەل تەمەسىدىن قول ئۈزۈشى كېرەككەن. تۇرمۇشتا باي —



باياشاتلارنى كۆرۈپ، مەيۈسلىنىشنىڭ نە كارايتى؟ «مەندىنمۇ
تۆۋەنلەر بارغۇ؟» دېگەنى ئويلاپ تۇرۇش كېرەككەن، شۇنداقمۇ؟!

.....

سۆھبەتنىڭ چوڭقۇرلاپ بېرىشى ياش خەلىپىنىڭ قەلبىدىكى
كۆمۈلۈپ ياتقان ماگمىنىڭ كۆزىنى ئېچىۋەتكەنىدى، ئەمدى
ئۇنىڭدىن ئېتىلىپ چىققان ھېكمەت لاۋالىرىنى توسۇش
مۇمكىنمۇ؟

يەتتىنچى باب

يامانلىققا ياخشىلىق قىل

— ئەي مەۋلانە پەدەرەم، — دېدى جانىبېك، —
تېلىماتلارنىڭ تېلىسىمى ئادەم ئىكەن. كىشىلىك مۇناسىۋەتتە
نېمىسىگە قاراپ مۇئامىلە قىلىش كېرەك؟

— دېگىنىڭ ئورۇنلۇق، ئوغلۇم، ئادەمنى چۈشەنمەك
ھەقىقەتەن تەس. شۇغىنىسى ئېنىقكى، ئەسلىي گۈزەل كىشىنىڭ
خۇيى گۈزەل كېلىدۇ. گۈزەل خۇيلۇق ئادەمگە كۆڭۈل باغلىنىدۇ.
ئادەمنىڭ پۈتۈن قىلىق - ھەركىتىنى ئوبدان كۆزىتىپ، ئاندىن
باھا بەرگىن. كىم كەڭ قورساق بولسا، شۇنى ئادەم دېگىن. تار
قورساق كىشى گۇيا مېۋىسىز دەرەختۇر، مېۋىسىز دەرەخنى
كېسىپ قالغىن.

— بىر كىشى ئىككى ئېشەككە يۈك ئارتىپ يولغا چىقىپتۇ.
بىر ئېشەكنىڭ يۈكى ئېغىرراق، يەنە بىرىنىڭ يېنىكرەك ئىكەن.
ئېشەكنىڭ بىرى يەنە بىرىدىن ياردەم سوراپتۇ:

— ئاكا، بولالمىدىم، بىر ئاز ياردەم قىلساڭچۇ، — دەپتۇ.

— نېمە كارىم، — دەپتۇ يەنە بىر ئېشەك، — مەن



كېتىۋېرىمەن.

شۇنداق قىلىپ، يۈكى ئېغىر ئېشەك ھېرىپ ھالى قالماي،
ئاخىر ئۆلۈپ قاپتۇ.

ئېشەكنىڭ ئىگىسى يۈكنىڭ ھەممىسىنى بىرلا ئېشەككە
ئارتىپتۇ. «ھۇرۇن ئېشەكنىڭ يۈكى ئېغىر» دېگەن تەمسىل ئەنە
شۇنىڭدىن قالغانىكەن.

— ياخشىلىقنى بىلمەسلىك ئىنسانلىققا ئاسىيلىقتىن دېرەك
بېرىدۇ.

— ئەي مەۋلانە شەيخىم، مۇكەممەل ئىنسان ھەممىدە
ياخشىلىققا قول ئۇزىتىدۇ. ئەلۋەتتە، بۇ ئاسانغا توختمايدۇ،
شۇنداقمۇ؟ ئۇنداقتا، ئۇلۇغلۇققا يېتىشتە قانداق پەزىلەتلەرنى
ھازىرلاش كېرەك بولىدۇ؟

— ئۇلۇغلۇققا يېتىشتە كىشى ئەڭ ئاۋۋال نەپىسنى يەڭمەك
لازىمدۇر. ئەي بالام، شۇنداق قىلىشقا ماڭا ۋەدە بەرگىن، ئەڭ
ياخشى تائاملىرىڭنى باشقىلارغا يېگۈز، ياراملىق ئىگىن تاپساڭ
يالىڭاچلارغا كىيگۈز. كىشىلەرگە زورلۇق قىلما ۋە جاپا سالما.
ئەگەر ساڭا باشقىلاردىن جاپا كەلسە، ئۇنى كۆتۈرگىن. يامانلىق
قىلغان كىشىگە سەن ياخشىلىق قىل. ياخشى بىلگىنىكى، بۇ،
كەڭ قورساقلىقنىڭ ئۈستۈن بەلگىسىدۇر. ئەگەر ساڭا بىر
كىمدىن ياخشىلىق كەلسە، ئۇ كىشىگە كۆپ مەدھىيە ئوقۇ ھەم
مەدھىيە تىلە. ئەيبىكار كىشىنىڭ ئەيىبىنى كەچۈر، ئاداۋەت
يىلتىزىنى قومۇرۇپ تاشلا. غەزەپ ۋە ئۆچمەنلىك ئوتى لاۋۇلداپ



يانسا، مۇلايىملىق سۈيىنى چاچ، ئۇ ئوتنى ئۆچۈر. شۇنى بىلگىنىكى، كەڭ قورساقلىق گويا بىر بىنا بولسا، مۇلايىملىق ئۇنىڭ ھۈلىدۈر ياكى مۇلايىملىق بىر بوستان بولسا، كەڭ قورساقلىق ئۇنىڭدىكى قىزىلگۈلدۈر. دېمەك، يىقىلغاننى يۆلەپ، كېسىلگەننى ئۇلا. بۇنداق كىشىگە ئىززەت - ھۆرمەت گۈلى پورەكلەپ ئېچىلىدۇ. ئۇلۇغلۇق دېگەن بولسا مۇشۇنچىلىك بولار. — بۇرۇنقى زاماندا بىر ئادەم قېرىپ مۈكچىيىپ كەتكەن دادىسىنى بېقىش ئېغىر تۈيۈلغاچقا، دەرياغا تاشلىۋېتىشنى كۆڭلىگە پۈكۈپتۇ.

كۈنلەرنىڭ بىرىدە ئوغلى دادىسىنى كۆتۈرۈپ بېرىپ دەرياغا تاشلاي دەپ تۇرغاندا، دادىسى:

— بالام، مېنى تاشلىماقچى بولساڭ ئەنە ئاۋۇ... چوڭقۇر قاينامغا تاشلىغىن، — دەپتۇ ھاسىراپ، — مەنمۇ بوۋاڭنى شۇ يەرگە تاشلىۋەتكەندىم.

ئوغلى بۇ گەپنى ئاڭلاپ ئويلىنىپ تۇرۇپ قاپتۇ: مەن دادامنى خارلاپ دەرياغا تاشلىۋېتىدىغان بولسام كەلگۈسىدە مېنىمۇ بالىلىرىم تاشلىۋەتسە قانداق بولغىنى؟

شۇنىڭ بىلەن ئوغلى دادىسىنى ھاپاش قىلىپ ئۆيگە قايتۇرۇپ كەپتۇ ۋە ھۆرمەتلىپ ئوبدان بېقىپتۇ. بۇ ھېكايەت شۇنى دەيدۈكى، ياخشىلىققا ياخشىلىق بار، قانداق قىلساڭ، ساڭمۇ شۇ ياندىۇ. ئاچ نەپىسىنى دەپ ياخشىلىقتىن قول ئۈزۈشمۇ ۋىجدانغا قىلغان بىر ئاسىيلىقمۇ دەيمەن؟!



— جاھاننىڭ نى - نى قىسمىنى ئىنساننى ياخشىلىققا دەۋەت قىلىدۇ. مېھىر - مۇھەببەت ئوتى سۇسلاشسا، رەھىمسىزلىك يامرايدۇ. ئۇ شۇنداق قورقۇنچلۇق ۋاباكى، بۇنداق نجىس روھنى بۆشۈكىدىلا ئۇچۇقتۇرۇۋېتىش مۆمىنىڭ ئادا قىلىشقا تېگىشلىك پەرزىدۇر.

— ئەي بۇزىرۇكۋارىم، شۇنى بىلگۈم كېلىدۇ، — دېدى جانىپىك چوڭقۇر خىيالغا غەرق بولغان ھالدا، — ئون بەش كۈنلۈك بۇ ئالەمدە، ئىنساننىڭ بەخت شوللىرى قانداق قىلغاندا بۇ پانىي ئالەمنىڭ قايغۇ - ئەلەم تۇمانلىرىنى بۆسۈپ ئۆتۈپ يارقىن جۇلالايدۇ؟

— بالا كەلسە، شادلىقنى كۈتۈپ سەۋرى قىل. بالا ۋە زەخمەت يوقىلىپ شادلىقنىڭ كېلىشىنى كۈت. جاپانىڭ نۆۋىتى كېتىپ، ئوتى ئۆچىدۇ، سەۋرى ئىگىسى ساۋابىنى يۈدۈپ قالىدۇ. ئەي ئەزىز ئىنسان، كەل، سەۋرى تۈۋرۈكىگە كۆڭۈلنىڭ ئېتىنى باغلا. خاپىلىققا سەۋرى قىلساڭ، شادلىق ئۆزلۈكىدىن كېلىدۇ، بالا - قازاغا سەۋرى قىلساڭ، بەخت قۇشى ھامان بېشىڭغا قونىدۇ. ئالدىراغچىلۇق — قاراڭغۇلۇقتۇر، ئۈنىڭدىن كىممۇ تەسەللى تاپقان؟ قارا، سەدەپ سەۋرى قىلغانلىقتىن گۆھەرلىك بولدى، تاش ياقۇتقا ئايلاندى، ئەي نەپسى بالا، ئوت تىللىرىڭنى يىغىشتۇر، بۇ سەۋرى - قانائەتنىڭ بېغىدىن مېۋە ئۈز. يۇقىرى ئورۇنغا ئېرىشسەڭ، ئۆزۈڭنى بىلمەي قالما. ئەتەس



كېيسەڭ، بوز كىيگىنىڭنى ئۈنتۈما. ئۆسكەنسېرى مۇلايىم بولۇپ، چوڭ ۋە كىچىككە سىلىق سۆز قىل. سۆزلىسەڭ ئۇقۇپ سۆزلە، ئالدىراپ كەتمە. سۆزۈڭنى يوشۇر، كېيىن بېشىڭنى يوشۇرۇپ يۈرمە. مىڭ ئادەم ساڭا دوست بولسا، ئۇنى كۆپ دېمە، بىر ئادەم ساڭا دۈشمەن بولسا، ئۇنى ئاز دېمە. شۇنى بىلگىنكى، غەيۋەتخورنىڭ كۆتى يوق، يولۇقتۇڭمۇ، بالاسىغا سەن قالسىەن، ھەسەتخورنىڭ ئۆتى يوق، يۇقتۇڭمۇ، ئاچچىق يۈتۈپ ئۆلسەن. بۇ ئىككى مەرەز كېسەلدىن ساقلاڭ. ئېغىزىڭغا بوي بەرمىگەن تىلىڭنى ۋىجدان تىغىدا كەس، كۆڭلۈڭگە ئارام بەرمىگەن ئاچ كۆزۈڭنى ئىنساپ پىچىقىدا ئوي.

— بۇرۇن بىر كىشى بازاردىن بىر قوي، بىر ئۆچكە سېتىۋاپتۇ. ئۆيىگە ئېلىپ كېلىپ بىرەر ئاي باققاندىن كېيىن سەمرىپ قالغان ئۆچكە بىردەم قوتاندا، بىردەم باغدىكى كۆكتاتلار ئارىسىدا قىيغىتىپ يۈرۈپ ئۆيدىكىلەرگە زادىلا ئارام بەرمەپتۇ. بۇنىڭدىن زېرىككەن ئۆي ئىگىسى ئۇنى تۈتۈپتۇ — دە، كانىيىغا پىچاق سۈرۈپتۇ. ياۋاش قوي بولسا تېخىمۇ سەمرىپ پارقىرىغىلى تۇرۇپتۇ. «يامان بولسا بېشىنى يەر، ياخشى بولسا ئېشىنى يەر» دېگەن ماقال شۇنىڭدىن قالغانمىش.

— ھەركىم قىلسا ئۆزىگە قىلىدۇ. مېنىڭچە، يامانلىقنىڭ ئاقىۋىتى باشقا چىقسا، ياخشىلىقنىڭ ئاخىرى ئاشقا بولىدۇ.

— نېمىنى قىلىش — نېمىنى قىلماسلىق مەسىلىسى



قەلبىنىڭ پاكىزلىقى ۋە چىركىنلىكى بىلەن باغلىق بولىدۇ. كېسەللىكمۇ شۇنىڭدىن چىقامدىغاندۇ دەپ ئويلايمەن. ئەي دانىشمېنىم، ئىنسان خام سۈت ئەمگەنلىكتىن چەكلەنگەن مېۋىنى يەپ قويۇپ، جەننەتتىن ئايرىلغانىكەن، ئۇنداقتا، ئۇنىڭ تۇرمۇش دوقاللىرىدىكى تۈرلۈك - تۈمەن ئىشلىرىغا قانداق مۇئامىلە قىلغۇلۇق؟

— گېپىڭنىڭ ئاساسى بار، ئوغلۇم. شۇنىڭغا ھەرگىزمۇ كۆز يۇمغىلى بولمايدۇكى، ھەرقانچە ئەقىللىق كىشىمۇ بىرەر سەۋەنلىك ئۆتكۈزىدۇ، ھەرقانچە ئۇستا ھۈنەرۋەندىمۇ بىرەر ئەيىب بولىدۇ. مۇشۇ بىر ئەيىب سەۋەبىدىن كاللىسىنى ئېلىشقا توغرا كەلسە، بۇ دۇنيادا ياشىغۇچى ئادەم قالمايدۇ. شۇنداق بولغاچقا ياخشى قىلىق بىلەن كۆڭۈللەرنى ئېچىپ ياشا، يامانلىقتىن ئۆزۈڭنى نېرى تارت. بىر ئىش قىلساڭ، ئۇنى ئويلاپ كۆرۈپ، ئۇنىڭ كېرەكلىك ياكى كېرەكسىزلىكىنى ھەقىقىي بىلىپ قىل. ھەرقانداق ئىشقا دۇچ كەلسەڭ، ئۇنى ئوبدان كۆزدىن كەچۈر. ئۇ ئىشنىڭ ئالدى - كەينىنى ئويلا. سۆيۈنۈشلۈك بولسا ئۇنىڭغا كۆڭلۈڭنى بەر، ئۆكۈنۈشلۈك بولسا، ئۇنى ئوبدانراق ئويلا. سەۋەنلىك — بىر غەلەت. سەگەك بولمىساڭ، سېنى ئۆلۈم ھاڭلىرىغا باشلايدۇ. بىلگىنىكى، زىيادە مۇكەممەللىك قوغلىشىش ئىنسان ئۈچۈن ئەڭ خەتەرلىك بىر ئىش. نۇقسانسىزلىق پەقەت قۇياشقىلا تالىق، ئۇنىڭدىن ئۈستۈنلۈك تالاشقان ئايغا قارا،

يۈزىدە قارا دېغى بار.

— بۈگۈنكى تىللادەك ئەزىز كالاملىرىدىن شۇنى چوڭقۇر تونۇپ يەتتىمكى، ھەقىقىي ئىنساندەك ياشاش ئۈچۈن كۆپ جەبر - جاپاغا بەرداشلىق بېرىپ، ھۇزۇر - ھالاۋەتكە مەستانە بولماسلىق كېرەك. كىشىنىڭ مەردلىكى نۇرلۇق گۆھەردۈركى، كۆڭۈللەرگە شىپالىق شولا چاچىدۇ. كۆڭلى پاكىز، يورۇق كىشى گۆھەرلىك كىشىدۇر. قىزىقى نۇرغۇن كىشىلەر بۇ ئاددىي پەلسەپىنى بىلمەيدۇ، شۇنداقمۇ شەيخىم، — دېدى جانىپىك ھاياجانلىنىپ.

— توغرا دەيسەن بالام، شۇڭا مېنىڭ دائىم شۇنداق مۇراجىئەت قىلغۇم كېلىدۇ: ئەي يامانلىق قىلىپ ياخشىلىق كۈتكەن كىشى، تىكەن تېرىغان ئادەم ئۈزۈم ئالالمايدۇ. كىشىنىڭ دوستى ياخشى بولسا، ئۆزىمۇ ياخشى بولىدۇ، كىشى ياخشى دوستىنىڭ ياخشىلىقىدىن كۆپ ياخشىلىققا ئېرىشىدۇ. يامانغا يولما، يامانلارنىڭ گەپلىرى سېنى تېزدىنلا يامان قىلىقلىق قىلىپ قويىدۇ. ئەي ئوغلۇم، ھەقىقىي ئىنساندەك ياشاي دېسەڭ، ياخشىلىققا قول بەر، يامانلىقتىن يىراق قاچ.

.....

سۆھبەت ئاخىرلاشقاندىن كېيىن جانىپىك تەپەككۈر دۇردانىلىرىنى بىرىنىمۇ قالدۇرماي يېزىپ قويدى. ئۇ بۇ چوڭقۇر ھېكمەتلەردىن دولقۇنلىغان يۈرىكىنى ئاران بېسىپ ئولتۇراتتى، ئۇنىڭ ئىلىم ئۆگىنىپ بۇنچىلىك چوڭقۇر مۇتالىئەگە



قاتناشقانلىقىدىن قاتتىق خۇش بولغاندىكى ھېسسىياتىنى تەسۋىرلەش قىيىن بولسا كېرەك. ئۇ ھەزرەتنىڭ پېشىنى تۇتۇپ، ئۇنىڭ خىزمىتىنى قىلىپ، پېشىغا سۆيۈشكە مۇيەسسەر بولغانلىقىدىن بەكمۇ پەخىرلىنىدۇ. ھەزرەتنىڭ ھەرقانداق ئىشىنى ئىبراھىم سۈپىدەك جان - دىللىق بىلەن بەجا كەلتۈرەتتى. تاتلىق ھېسلار ئارا ئۇيقۇغا كەتتى.

سەككىزىنچى باب

زامانىڭنى ئەيىبلەمەي، كىشىلەرنىڭنى ئەيىبلە

— ئەي مەۋلانە پەدەرەم، شۇ تاپتا كۆڭلۈم شۇنداق پەرىشان، — دېدى جانىبك ئۆھسىنىپ، — ئىشەنگەن تاغدا كېيىك ياتماپتۇ، دېگەندەك، دوستلىرىم مېنىڭ يامان گېپىمنى ئۆزئارا قىلىشىپ، ئۈستۈمدىن ئەپسانە تارقىتىپ يۈرۈپتۇ، كېچىچە تۈزۈكرەك كىرىپك قاقمىدىم، جاھان قانداق بولۇپ كەتتى، مېنىڭ ئاق كۆڭۈللۈكۈمنىڭ ئالىي مۇكاپاتى مۇشۇمىدۇ؟

— ئەي ئوغلۇم، بىلگىنىكى، دانالار پاتقاققا چالما ئاتمايدۇ. دەر ھەقىقەت، دوستلۇق ساختىلىشىپ كەتتى، ھەقىقەت قېنى؟ مىڭلارچە دوستتىن بىرمۇ سادىقى چىقمايدۇ. نۇرغۇن كىشىلەر سىرتتىن سادىق دوستۇڭدەك كۆرۈنسىمۇ، ئىچىدىن ۋاپاسىزدۇر، بۇنى بىلىپ قوي.

— ئەي دانىشمىنىم، قاراخانىيلارنىڭ بۈيۈك سەلتەنىتى ھالا بۈگۈنكى كۈنگە كەلگىنىدە بىتەۋىپىقلەرنىڭ ئىچكى ماجىرا ئوچاقلىرىدىن بۇقسۇپ چىقىۋاتقان ئىس - تۈتەكنىڭ قاتمۇ قات ئىسكەنجىسىدە قاپقارا بويالماقتا. جەمئىيەتتە يات ئادەت -



قىلىق، غەيرىي كېيىنىش، سالام - ساھەت، مۇناسىۋەت قىلمىشلىرى ئەۋج ئېلىۋاتىدۇ. قىزىق، قايسى ئەلدە نەچچە ئون كۈنلەپ كەچنى تاڭغا ئۇلاپ، توي - مەشرەپ ئوينىدىغان، مەھەللىمۇ مەھەللە نەزىر - چىراغقا قاترايدىغان ئاشۇنداق زىيادە ئىسراپچىلىق قىلىدىغان ئادەت بار؟! قايسى ئەلدە بىزنىڭكىدەك سوپى - ئىشان ۋە دىنىي ئەسەبىيلىك بۇلۇڭ - پۇشقاقتا يامرايدۇ؟! ئەي مەۋلانە پەدەرەم، كېيىننى ئويلاشقا جۈرئەت قىلالمايمەن. شۇ تاپتا تەپەككۈر قۇشۇم شۇنداق گاراڭكى، نەگە ئۇچۇشنى، نەگە قونۇشنى بىلەلمەيۋاتىدۇ.

— ئەي بالام، مەنمۇ شۇنداق ئازابلىنىمەنكى، بۇلارنى ئويلسام، خۇددى ئوتقا چۈشكەن قىلدەك تولغىنىپ كېتىمەن. بۈگۈن بۇ دۇنيادا ئىنسانلىق ناچار دۇر. ئىست، ئىنسانلىق قېنى؟ نەگە كەتتى؟ ۋاپا كۆلى سوغۇلدى، بۇلاقلىرى قۇرۇپ كەتتى، جاپا تولۇپ - تاشقىن دېڭىزدىن ئاشتى! قېنى ئەھدە - ئامانەت، قېنى ياخشىلىق؟ مۇشۇنداق بولۇۋەرسە، كېيىنكى كۈنلەردە ياخشى ئىشلارمۇ يوقاپ كېتىدۇ، ياخشىلىقنىڭ بېشى كېتىپ بولدى، ئاخىرىمۇ كېتىدۇ، يامانلىقنىڭ ئالدى كەلدى، ئاخىرىمۇ كېلىدۇ. زامان ئۆچمەنلىك ۋە جەبىر - جاپا بىلەن تولدى، قېنى بىر ساۋابلىرى؟ بار بولسا تىلە، ئۆزۈڭ بۇزۇق، شۇڭا زامانمۇ بۇزۇلدى، شۇنداق تۇرۇقلۇق نېمىشقا بۇ دۇنيادىن شىكايەت قىلسەن؟ ئەمما، ئېسىڭدە چىڭ ساقلاپ شۇنىڭغا ئەمەل قىلغىنكى، ھەرقانداق چاغدا ئۆز ۋىجدانىڭنى پەس قىلما،



قەددىڭنى تىك تۇتۇپ مەغرۇر ياشا. بۇ جاھان شۇنداقكەن، كىم ئىككى يۈزلىمىچى بولسا، شۇ ئەتىۋارلىق بولۇۋاتىدۇ، ئېتىبارلىق بولمىەن دېسەڭ، ماڭ ئىككى يۈزلىمىچى بول. كىم يوللۇق بولسا، ئۇنىڭغا يول يوقتۇر، كىم يولسىز بولسا، ئۇنىڭغا يول كەڭدۇر. ئەي ئەخلاقسىز، شادلىنىپ كەزگىن، بۇ سېنىڭ دەۋرىڭ، خالىغىنىڭنى قىل، تىلىكىڭ بويىچە راھەت ئىچىدە قايغۇسىز ياشا، سېنى قەيەردە ۋە قانداق تىل بىلەن كىم توسىدۇ؟

— ئەي بۈزرۈكۋار پەدەرىم، — دېدى جانىبك قايسىلىق بىلدۈرۈپ، — شۇنداق كىشىلەر كۆپىيىپ قېلىۋاتىدۇ، مال - دۇنيانىڭ كۆپ بولسا، سەن بىلەن ئالاقە قىلىدىكەن، بولمىسا كارى يوق. ھەتتا ئۇرۇق - تۇغقان، دوست - بۇرادەرلەر ئارىسىدىمۇ بۇ خىل تۇرمۇش پەلسەپىسى بازار تاپقاندەك قىلىدۇ. مال - دۇنيا بولمىسا جەمئىيەت تەرەققىي قىلمايدۇ. ھاياتلىققىمۇ كېپىللىك قىلغىلى بولماس. ئەجەبا، بىر ئادەمگە نۇرغۇن مال - دۇنيامۇ كېرەكمۇ؟

— ئەي بالام، ئىنسان نەپسى — شەيتاندۇر. نەپسىنى ئۆلتۈرمەك ۋاجىپتۇر. ئۇنداقلارغا ۋارقىراپ مۇنداق دېگۈم كېلىدۇ: ئەي مال - دۇنياغا ھېرىس كىشى، ھەقىقەت بىلگىنكى، بۇ مال بۈگۈن قايغۇ ۋە غەم، ئەتە بولسا يۈك ۋە گۇناھتۇر. مال - دۇنيانىڭ ھارام بولسا، ئاخىر ئازاب بولىدۇ، ئەگەر مال - دۇنيانىڭ ھالال بولسا، ئۇنىڭمۇ ھېساباتى بولىدۇ. نېمىشقا مال -



دۇنياغا مۇنچىۋالا ھېرىسسەن؟ ئويلايدىغىنىڭ شۇ، مال - دۇنيا، سۆزلەيدىغىنىڭمۇ شۇ. ئۆزۈڭ كېتىسەن، مال - دۇنيانىڭ دۈشمىنىڭگە قالىدۇ، سېنىڭ مال - دۇنيانىڭ سېنى كەتكۈزىدىغان مال - دۇنيا، ئۇنى تۇتۇپ تۇرۇش ساڭا بىر ھەسرەتتۇر. توپلاش سەن ئۈچۈن تاتلىق بولغىنى بىلەن ئەتە تاشلاپ كېتىش ئاچچىق بولىدۇ. بۇ دۇنيانىڭ لەززىتى ئارىلاشما بولىدۇ، ئۇنىڭ ئىچىدە دەردى ناھايتى كۆپ، لەززىتى ئازدۇر، ھەسەل نەدە بولسا، ھەرىسمۇ بىللە بولىدۇ، ھەسەلدىن ئاۋۋال ھەرىنىڭ زەھىرىنى تېتىشقا توغرا كېلىدۇ. جاپا تارتىشتىن ئۆكۈنمە. ئالتۇن ۋاقتىڭنىڭ بىھۈدە ئىشلارغا سەرپ بولۇپ كېتىشىدىن ئۆكۈن. تارتقان جاپانىڭ ياخشىلىققا بولسا، كېرەك يوق. ناۋادا ئەھمىيەتسىز ئىشلار ئۈچۈن بولسا، دەرھال باشقا يولغا ماڭ. چۈنكى، بۇنداق ئىشلاردىن ياخشى نەتىجە چىققان ئەمەس. ئىككى نەرسىنى تاللىما: بىرى، تاماق، يەنە بىرى، ئىش - ئەمگەك. چۈنكى، ئۇلار ھالال بولسىلا كۇپايە. تاماق تاللاش ئادەمنى ئاجىز، كېسەلچان قىلىپ قويىدۇ، ئىش - خىزمەت تاللاش كىشىنى باشقىلارغا ھاكاۋۇر، شۆھرەتپەرەس قىلىپ كۆرسىتىدۇ. دانالار دەيدۇكى، خىزمەتنىڭ چوڭ - كىچىكى يوق، مۇھىمى خەلققە پايدىلىق ئىكەنلىكىدە، بىلگىن. ئەمما، ئىككى نەرسىنى چوقۇم تاللا: بىرى، چىن دوست، يەنە بىرى، تەۋپىق. دوست توغرا تاللانمىسا، قەلبىڭدە ئۆمۈرلۈك جاراھەت ئىزى قالىدۇ، تەۋپىق بولمىسا، تارتقان جاپاغا تۇشلۇق راھەت بولمايدۇ.



ئەي بالام، بىلگىنىكى، تۇرمۇش كەچۈرۈش — ھاياتنىڭ ئەڭ زور خۇشاللىقى. قولغا سانچىلغان تىكەندىن ئاغرىنىش ئاقىلانلىك ئەمەس، ئۇلۇغ يېرى گۈلنىڭ خۇش پۇرىقىدىن بەھرىلىنىشنى بىلىشتۇر. بىكارچىلىق — كېسەللىك، قېرىلىق، ئازاب - ھەسرەت بىلىملىرىنىڭ قۇياشىدۇر.

— ئەي شەيخۇل پەدەرىم، ئەقىل نۇرى بىرلە كۆڭۈل كۆزۈمنى ئاچتىلا، ھەممىنى ئىخلاص قەغزىگە تولۇقى بىلەن كەشتىلەپ ئالدىم. ئاخىرىدا شۇنى سوراي، ئادەم ئۆزگىرىشچان، مۇرەككەپ دۇنياغا مۇئامىلە قىلىشتا، ئالدى بىلەن ئۆزىنى ئۆزگەرتىشى زۆرۈرمۇ؟

— شۇنداق بالام، نەپسىنى ئۆلتۈرۈش ئارقىلىق، روھنى ئۈستۈن تۇتۇش بەرھەقتۇر. مەۋلانە شەيخۇل ماشايخ، سۇلتانۇل ئارپىدىن بولمىش خوجا ئەھمەد يەسەۋى ھەزرىتىم ماڭا شۇنداق ئۆگەتكەنكى، كىشىنىڭ ئۇلۇغلۇقى، نەپسى - شەيتاننى يېڭىشتە. ھەممە كىشى باراۋەردۇر، ھەرقانداق كىشىگە ئازار بەرمە، مەيلى ئۇ باشقا دىندىكى كىشى بولسىمۇ، ئاللا كۆڭۈل ئازار كىشىنى يامان كۆرىدۇ. ئەي ئوغلۇم، بۇ پانىي دۇنيا ئەسلىي بىۋاپادۇر. شۇنداق ئەمەسمۇ؟ پەسلەرنى كۆتۈرۈپ ئەزىزلەرنى يەرگە ئۇرىدۇ. ئەمەس، بۇ قۇتسىز دۇنيا قېرىپ ئەقلىدىن كەتتىمۇ؟! ئاڭلا، بالام، زامانىڭنى ئەيىبلەيمەي، كىشىلىرىڭنى ئەيىبلە. ھەرقانداق ۋاقىتتا ئۆز غۇرۇر، نومۇسۇڭنى قوغدىغىن. زالىملارغا قولچۇماق بولما، ناكەسلىكلەردىن قولۇڭنى بۇلغىما. نامراتلارغا يانتايماق



بولكى، قىلغان ياخشىلىقىڭغا ئۇلاردىن نان تىلىمە، مەردلەر بۇنى رەت قىلىدۇ. دېگەنلىرىمنى ئېسىڭدە چىڭ تۇتماي، پۇشايمان زەھىرى بىلەن قەلبىڭنى ئۆرتىمە.

.....

سۆھبەت شۇنداق ئاخىرلاشتىكى، ئەمما كۆڭۈللەرنىڭ پىچىرلاشلىرى ئۇزاققىچە توختىمىدى. ھەزرەتكىمۇ قېرىلىق يېتىپ قالغان بولسىمۇ، پىكىر - ھېسسىياتى خۇددى چاپچىپ تۇرغان تايچاقتەك ئويناپ - ئۇرغۇپ تۇراتتى. كۆڭۈل كۆڭۈللەردىن سۇ ئىچسە، كىشىنىڭ روھىي ھالىتىمۇ شۇنداق جۇشقۇن بولسا كېرەك.

توققۇزىنچى باب

«ئۆزۈم كەتتىم، سۆزۈم قالدى»

مىلادىيە 1158 - يىلى، سەپەر ئېيى ئاخىرلىشىپ، قىرو مەزگىلى كەلدى. يوغان ۋە كەڭ يوپۇرماقلىق دەل - دەرەخلەر ئالتۇن ھالقا ئېسىشىپ، تويغا جابدۇنغان قىزلاردەك گۈزەللەشتى. ھەزرەتنىڭ كىچىككىنە بېغىمۇ ئاجايىپ رەڭ جۈلاسى بىلەن بېزەلگەن، يېشىل، سېرىق، قىزغۇچ، كۆكۈچ، ئاقۇچ رەڭ - بويىقلارنىڭ سېزىمىدە كىشى مەست بولاتتى. ئاددىي، ئەمما پاكىز، سەرەمجان ئانچە چوڭ بولمىغان مېھمانسارايىدا ھەزرىتىم ئۆز ھېكمەتلىرىنى جانىپك ھۆسنخەت كامالىتىدە رەتلەپ چىققان نۇسخىسىدىن قايتا - قايتا ئوقۇتۇپ ئاڭلاپ، بەزى سۆز - جۈملىلەرنى ئۆزگەرتىش توغرىسىدا تەكلىپ بېرەتتى.

— ئۆمرۈمنىڭ كەچ كۈزى يېتىپ كەلدى، — دېدى ھەزرەت ئېغىر ئۆھسىنىپ، — ئەي بالام، باھار ئۆتىدۇ، كۈز كېلىدۇ، ئۆمۈر ئۆتىدۇ، بۇ باھار بۇ كۈزلەر ئۆمۈرنى تۈگىتىدۇ. كىشى كېتىدۇ، سۆزى قالىدۇ. شۇنىڭ ئۈچۈن بۇ تۈركىي كىتابنى



چىقاردىم. خالىساڭ بۇنى قوبۇل قىل، ئەي دوست، خالىساڭ ئەيىبلە. ئۆزۈم كەتسەم سۆزۈم قالسۇن دەپ، بۇ كىتابنى تەڭداشسىز گۈزەل سۆزلەر بىلەن يازدىم. سۆزلەرنىڭ كېرەكسىزلىرىنى تاشلاپ، تاللاپ كەلتۈردۈم. ئادەتتە ھەزىل كۆپ، لېكىن نادىر ۋە ساپ سۆز ئاز بولىدۇ، خۇددى زەرلىك ئەتلەس ئاز، ئەرزان بۆز كۆپ بولغىنىدەك.

— ئەي مەۋلانەم، — دېدى جانىپىكىمۇ تەسەللىي شەرىپتىدىن لىقلاپ تولدۇرۇپ، — ھېكمەتلىرىنى ئۈگۈت - نەسىھەت شەكلىدە ساپ قەشقەر تىلىدا رەتلەپ چىقتىم. ئوقۇسا تىل خۇددى ھەسەل يېگەندەك بولىدۇ. كىمكى بۇ سۆزلەرنى باشقىلارنىڭ سۆزى بىلەن سېلىشتۇرسا، دۇرۇس بىلەن يالغاننى سېلىشتۇرغان بولىدۇ. شۇڭا ھەزرىتىمنىڭ بۇ دىۋانى ساپ ۋە ئۆز كىتابتۇر.

— ئەي مەۋلانە پەدەرىم، بۇ بەكمۇ خاسىيەتلىك ئەمگەك بوپتۇ، قۇت بولسۇن، ھەر بىر بېتىنى يۇلتۇزلار نەقىشلىگەي، ھەر بىر قۇرۇننى گۈلى رەيھان سۆيگەي، — دېدى ئىبراھىم دېۋاننى قولغا ئېلىپ سۆيۈپ تۇرۇپ.

— ئەي مەۋلانەم، — دېدى خەلىپىلەر تەڭلا، — مۇبارەك دىۋاننىڭ قۇتغا بىر دۇئا بەرسىلە !

مۇڭلۇق قىرائەتتىن كېيىن ھەزرىت قىسقا دۇئا قىلدى، ئارقىدىن ئىبراھىم شۇنداق مۇڭلۇق قىرائەت قىلدىكى، ئۇچۇپ كېتىۋاتقان قۇشلارمۇ دەرھال شاخلارغا قونۇپ، جىمجىت تىڭشىغاي. بىر ئاز سۈكۈتتىن كېيىن ئەدەب ئەھمەد يۈكەنەكى



ۋەزىمىن ئاھاڭدا ئېغىز ئاچتى:

— مەندىن كېيىن دۇنياغا كەلگەنلەر بۇ دىۋاننى ئوقۇسا،
مېنىڭ روھىم ئەمىن تاپىدۇ.
دۇئالىرىنى ئايمىغاي.

— ئەي ھەزرىتىم، كۆڭۈللىرىنى بىھۈدە غەم ئوتىغا
قاقلىمىسلا. ھاياتلىق يولى تېخى ئۇزۇنغۇ. ئۆمۈر دەرەخلىرى
بازاقسان بىر ئوبدان تۇرۇپتىغۇ؟

— يۈزىڭ شۈكۈر، ئۆمرۈمنىڭ كۈز پەسلى كېلىپ
قالسىمۇ سىلەر بىلەن بىللە يەنە يەيدىغان رىزىقىم باركەن، ئەمما
شۇنى تۇيۇپ تۇرۇۋاتىمەنكى، جىنچىرىغىم ئۆچەيلا دەپ قالدى. بۇ
دۇنيا ئۆتكۈنچى سارايدۇر. شۇڭا، قەلب ھېكمەتلىرىمدىن بىرەر
نشانە قالدۇرۇشقا شۇنداق ئالدىرايمەن.

ھەزرەتنىڭ ئاۋازى بوغۇلۇپ خىرقىراپ قالدى، دېمى
سقىلىپ، ئېغىر - ئېغىر تىناتتى، مۇبارەك قەددى يادەك
ئېگىلىگەن، سانسىز قورۇقلار باسقان ئاپتاپ مەسەللىك
چېھرىدىمۇ قېرىلىق داغلىرى كۆپىيىپ قالغانىدى. رەھىمسىز
دۇنيا كىمنى قېرىتمايدۇ؟

— مەۋلانە پەدەرەم، بوۋىكالاڭىم، كۆز نۇرۇم - قۇۋۋىتىم
بولمىش ئەھمەد يەسەۋى ھەزرەتلىرىم، — دېدى ھەزرەت ئاران
تېنىپ، — ئاللا ئۇنىڭ ياتقان يېرىنى جەننەت قىلغاي، كېچە
چۈشۈمگە كىرىپ قايتۇ، «دىۋانى ھېكمەت» تىن ھېكمەت
پاساھەتلىرىنى ئېيتىۋاتقۇدەك، بىردەمدە مۇبارەك قولى بىلەن



يۈزۈمنى سىلاپ بىر «سۇق» قىپتىمىش، كۆزۈم ۋاللىدە يورۇپ كېتىپتۇدەك، كۆردۈمكى، بۇخارا مەدرىسەسى بولسا كېرەك، خۇشاللىق ھاياجىنىغا چۆمۈلگەن مىڭلارچە كىشىلەرنىڭ ئارىسىدە كەمەن، شەيخۇل ماشايخ بۇلۇت كۆرىپكە ئولتۇرۇپ ئۇچقىنىچە، ئاستا - ئاستا غايىب بوپتۇدەك، ئەي رەببىم...!! ئەزاننىڭ ئاۋازىدىن ئويغىنىپ كەتتىم، ئۈستىبېشىم چىلىق - چىلىق تەر تۈردۈم. ئاھ، مەۋلانە بۈزۈكۋار بوۋىكالان مېنى سېغىنىپتۇ...

ئۇزاق ئۆتمەي تىمتاسچىلىق لەشكەرلىرى قارا بۇلۇتتەك بېسىپ كىردى. گويا جاھاندا مىڭ يىل ئۆتۈپ كەتتى. شۇنداق، دۇلقۇنلىغان يۈرەكلەرنىڭ رىتىمىغا نېمە تەڭ كېلەلسۇن؟ نىھايەت، ئۆي ئىچى مەلۇم ۋاقىتتىن كېيىن قايتا تەۋرىدى، تاتارغان تاملارغا قايتا جان كىردى. تەپەككۈر شامىلى كۆڭۈل چېچەكلىرىنى تىنمىسىز يەلىپۈپ، ئۆيىنىڭ ئىچىنى خۇش پۇراققا تولدۇردى. ھەزرەت بىلەن تالىپ باغۋەن بىلەن غۇنچىغا ئوخشاش ئىپادىلىگۈسىز ھاياجاندا شۇنداق مۇڭداشتىكى، تۆۋەن مەھەللە مەسچىتىدىن قۇتېدىن مەزىنىنىڭ خۇپتەن نامىزىغا سوزۇپ - سوزۇپ ئېيتقان مۇڭلۇق ئەزان ئاۋازى ئاڭلانغىچە داۋاملاشتى. كىمخاب تون كىيگەن ئاسمان گۈمبىزى ئىككى قولىنى كەينىگە قىلىپ غاداىغىنىچە بۇ ئىككى نۇرلۇق چىراغقا ھەسەت ئارىلاش باقاتتى.

— ئەسسالامۇ ئەلەيكۈم، مەۋلانە شەيخىم!



سۆھبەت تازا قىزىغاندا، بىر كىچىك مۇلازىم بالا ھويلىغا كىرىپ كەلدى، ئۇنىڭ تەرلەپ قىزىرىپ كەتكەن، ھاسىراپ چىقىپ تۇرغان چىرايىدىن قارىغاندا مۇھىم بىر خەۋەرنى ئېلىپ كەلگەنلىكى چىقىپ تۇراتتى. مەلۇم بولدىكى، شەيخۇل ماشايخ خوجە ئەھمەد يەسەۋى قۇتلۇق ھەج سەپىرىگە ئاتلانغانمىش، ھازىر بۇخارا شەھىرىگە كىرىپ بولغانمىش. شۇنىڭ بىلەن سۆھبەت تاماملىنىپ، سەپەر تەييارلىقى قىلىندى.

— ئاھ پىرىم، — دەيتتى ھەزرەت ئىچىدە ھاياجاندىن يەڭگىل تىترەپ، — مانا ھازىر ھۈزۈرلىرىغا ئۈنىمەن، مۇبارەك ئاياغلىرىنى كۆزۈمگە سۈرتۈپ، ساخاۋەتلىك قوللىرىنى سۆيىمەن، ئەي ئاللا، يولۇمنى شامالدەك تېز قىلغايىسەن، ۋىسال دەملىرىنى نېسىپ قىلغايىسەن، ئېھ، بۇخارا، قايدىسەن؟! باغرىڭغا مېنى باس، مۇبارەك خاكىڭنى كۆزۈمگە سۈرەي!

图书在版编目(CIP)数据

真理的入门：维吾尔文 / 艾合买德·尤格纳克著；
艾力·依米提修改编. — 乌鲁木齐：新疆美术摄影出版
社：新疆电子音像出版社，2011.3
(享受少儿名著丛书. 第2辑)
ISBN 978-7-5469-1445-9

I. ①真… II. ①艾… ②艾… III. ①散文-中国-
当代-维吾尔语(中国少数民族语言) IV. ①I267

中国版本图书馆CIP数据核字(2011)第035754号

丛 书 名	享受少儿名著丛书 - 2 (6)
书 名	真理的入门
策 划	艾则孜·阿塔吾拉·萨尔特肯
作 者	艾合买德·尤格纳克
编 写	艾力·依米提
责任编辑	买哈巴·铁外库
责任校对	古丽巴哈尔·托合塔木
特约校对	阿不都热依木·阿不力米提
封面设计	努尔买买提·吾买尔
出 版	新疆美术摄影出版社 新疆电子音像出版社
地 址	乌鲁木齐市西虹西路36号
邮 编	830000
发 行	新疆新华书店
印 刷	新疆新华华龙印务有限责任公司
开 本	880×1230mm 1/32
印 张	2.875
版 次	2011年3月第1版
印 次	2011年3月第1次印刷
书 号	ISBN 978 - 7 - 5469 - 1445 - 9
总 定 价	106.00元 (全10册)

(书中如有缺页、错页及倒装请与工厂联系)

ياش - ئۆسۈرلەرنىڭ كىلاسسىك ئەسەرلەردىن بەھرىلىنىش مەجمۇئەسى - 2

رەۋزە تۈزۈۋەرە

مىڭ ئۆي ۋە بەرھاد - شېرىن

رايىيە - سەئىدىن

كىتابى غېرىب

مەسئۇد ۋە دىلئارا

ئەتەبە تۆلەپقايسىق

غېرىب - سەنەم

تاھىر - زۇھىرە

كەلىلە ۋە دېمىنە

ھۆرلىقا - ھەمراجان

8.00

ISBN 978-7-5469-1445-9



9 787546 914459 >

总定价: 106.00元 (全10册)